

മി. സ്പീക്കർ: ഓർഡർ... ഓർഡർ... ചോദ്യം നമ്പർ (\*31 )

**വിഴിഞ്ഞം തുറമുഖ പദ്ധതിക്ക് വയബിലിറ്റി ഗ്യാപ് ഫണ്ട്**

1 (\*31) ശ്രീ. എ. കെ. എം. അഷ്റഫ്:

ശ്രീ. പി. ഉബൈദുള്ള:

പ്രൊഫ. ആബിദ് ഹുസൈൻ തങ്ങൾ:

ശ്രീ. മഞ്ഞളാംകുഴി അലി: താഴെക്കാണുന്ന ചോദ്യങ്ങൾക്ക്

തുറമുഖ-സഹകരണ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) വിഴിഞ്ഞം തുറമുഖ പദ്ധതിക്ക് വയബിലിറ്റി ഗ്യാപ് ഫണ്ട്

അനുവദിക്കുന്നതിന് എന്തെല്ലാം വ്യവസ്ഥകൾ പാലിക്കണമെന്നാണ്

കേന്ദ്രസർക്കാർ അറിയിച്ചിരിക്കുന്നതെന്ന് വ്യക്തമാക്കുമോ;

(ബി) പ്രസ്തുത ഫണ്ട് അനുവദിക്കുന്നതിന് തുറമുഖത്തിൽനിന്നും

ലഭിക്കുന്ന വരുമാനം കേന്ദ്ര സർക്കാരുമായി പങ്കിടണമെന്ന്

ആവശ്യപ്പെട്ടിട്ടുണ്ടോ;

(സി) ഇക്കാര്യത്തിൽ സംസ്ഥാനത്തിന്റെ താൽപ്പര്യം

സംരക്ഷിക്കുന്നതിന് എന്തെല്ലാം നടപടികളാണ് സ്വീകരിക്കാൻ

ഉദ്ദേശിക്കുന്നതെന്ന് വിശദമാക്കുമോ?

തുറമുഖ-സഹകരണ-ദേവസ്വം വകുപ്പുമന്ത്രി (ശ്രീ. വി. എൻ. വാസവൻ):

സർ, (എ) കേന്ദ്ര സർക്കാർ പദ്ധതിക്ക് നൽകുന്ന VGF തുക, സംസ്ഥാന

സർക്കാരിന് തുറമുഖ പ്രവർത്തനത്തിൽനിന്നും 2035 മുതൽ ലഭിക്കുന്ന വരുമാന വിഹിതത്തിന്റെ 20 ശതമാനം എന്ന നിരക്കിൽ കേന്ദ്ര സർക്കാരിന് തിരിച്ചടവായി 60 വർഷത്തെ കൺസെഷൻ കാലയളവിലുടനീളം നൽകണമെന്ന് നിഷ്കർഷിക്കുകയുണ്ടായി. ഇത് ഉറപ്പാക്കുന്നതിനായി Department of Economic Affairs (DEA)-ഉം സംസ്ഥാന സർക്കാരും തമ്മിൽ ഒരു Premium Sharing Agreement-ൽ ഏർപ്പെടണമെന്നും നിഷ്കർഷിച്ചിട്ടുണ്ട്. പദ്ധതിയെ VGF സ്കീമിൽ ഉൾപ്പെടുത്തിക്കൊണ്ടുള്ള അന്തിമ അംഗീകാരത്തിനുള്ള DEA-യുടെ ശുപാർശയുടെ അടിസ്ഥാനത്തിൽ മുന്നോട്ടുവച്ച Premium Sharing Agreement പ്രകാരം വരുമാന വിഹിതത്തിന്റെ 20 ശതമാനം തുക ചുവടെപറയുന്ന നിബന്ധനകളിൽ ആദ്യം പൂർത്തിയാകുന്ന നിബന്ധനയുടെ അടിസ്ഥാനത്തിൽ കേന്ദ്ര സർക്കാരിന് തിരിച്ചടവ് നൽകേണ്ടതാണെന്ന് നിഷ്കർഷിക്കുന്നുണ്ട്.

- a) കേന്ദ്ര സർക്കാരിൽനിന്നും ലഭിക്കുന്ന വയബിലിറ്റി ഗ്യാപ് ഫണ്ട് NPV വ്യവസ്ഥയിൽ തിരിച്ചടയ്ക്കണം.
- b) കൺസെഷൻ കരാർ അവസാനിക്കുന്നതുവരെയോ, ഏതെങ്കിലും

കാരണത്താൽ കുരാർ റദ്ദായാൽ, റദ്ദാകുന്ന കാലയളവുവരെയോ തിരിച്ചടയ്ക്കണം.

c) Appointed Date മുതൽ 60 വർഷം പൂർത്തിയാകുന്നതുവരെ എല്ലാ വർഷവും കേരള സർക്കാർ കേന്ദ്ര സർക്കാരിന് തിരിച്ചടവ് നടത്തേണ്ടതാണ്.

(ബി) കേന്ദ്ര സർക്കാർ പദ്ധതിക്ക് നൽകുന്ന VGF തുക, സംസ്ഥാന സർക്കാരിന് തുറമുഖ പ്രവർത്തനത്തിൽനിന്നും 2035 മുതൽ ലഭിക്കുന്ന വരുമാന വിഹിതത്തിന്റെ 20 ശതമാനം എന്ന നിരക്കിൽ കേന്ദ്ര സർക്കാരിന് തിരിച്ചടവായി 60 വർഷത്തെ കൺസെഷൻ കാലയളവിലുടനീളം നൽകണമെന്ന് ആവശ്യപ്പെട്ടിട്ടുണ്ട്.

(സി) പദ്ധതിക്ക് VGF സ്കീമിൽ അന്തിമ അംഗീകാരം നൽകുന്നതിനായി DEA വിലയിരുത്തുന്ന ഘട്ടത്തിൽ, VGF-ന്റെ തിരിച്ചടവ് നിഷ്കർഷിച്ചുകൊണ്ടുള്ള നിബന്ധന ഒഴിവാക്കണമെന്ന് ആവശ്യപ്പെട്ടുകൊണ്ട് സംസ്ഥാന സർക്കാർ DEA-ക്ക് 03-07-2019-ന് കത്ത് നൽകിയിരുന്നു. കൂടാതെ, പദ്ധതിയെ വിലയിരുത്തുന്ന DEA-യുടെ കീഴിലുള്ള Empowered Institution-ന്റെ 24-11-2020-ൽ നടന്ന യോഗത്തിലും, Empowered Committee-യുടെ 27-06-2022, 27-07-2024 തീയതികളിൽ

നടന്ന യോഗങ്ങളിലും VGF-ന്റെ തിരിച്ചടവ് നിഷ്കർഷിച്ചുകൊണ്ടുള്ള നിബന്ധന ഒഴിവാക്കണമെന്ന് സംസ്ഥാന സർക്കാർ ആവശ്യപ്പെട്ടിട്ടുണ്ടായിരുന്നു. കൂടാതെ, VGF-ന്റെ തിരിച്ചടവ് നിഷ്കർഷിച്ചുകൊണ്ടുള്ള നിബന്ധന ഒഴിവാക്കണമെന്ന് ആവശ്യപ്പെട്ടുകൊണ്ട് ബഹുമാനപ്പെട്ട മുഖ്യമന്ത്രി കേന്ദ്ര ധനകാര്യ വകുപ്പുമന്ത്രിക്ക് 23-10-2024-നും പ്രധാനമന്ത്രിക്ക് 10-12-2024-നും കത്തുകൾ നൽകിയിട്ടുണ്ട്.

ശ്രീ. എ. കെ. എം. അഷ്റഫ്: സർ, കേരളത്തിന്റെ സാമ്പത്തിക രംഗം തകർന്നിരിക്കുകയാണെന്ന് നമുക്കൊക്കെ അറിയാവുന്ന കാര്യമാണ്. VGF-മായി ബന്ധപ്പെട്ട ചർച്ചകൾ 2015 മുതൽ നടന്നുവരികയാണ്. ഈ സർക്കാർ അധികാരത്തിൽ വന്നിട്ട് ഏകദേശം ഒൻപത് വർഷമാകുകയാണ്. ഒൻപത് വർഷമായിട്ടും കേരളത്തിന് അവകാശപ്പെട്ടതും ഉമ്മൻചാണ്ടി സർക്കാർ ഉറപ്പ് നൽകിയതുമായ VGF വാങ്ങിയെടുക്കാത്തത് എന്തുകൊണ്ടാണ്; ഇതിന്റെ നഷ്ടം കേരളത്തിനും കേരള ജനതയ്ക്കുമല്ലേ?

ശ്രീ. വി. എൻ. വാസവൻ: സർ, ഉമ്മൻചാണ്ടി സർക്കാർ ഈ തുക അനുവദിക്കേണ്ടത്. കേന്ദ്ര സർക്കാരാണ്. കേന്ദ്ര സർക്കാർ ഇക്കാര്യത്തിൽ സംസ്ഥാനത്തിന് അർഹതപ്പെട്ട VGF നൽകാത്തത് സംബന്ധിച്ച്

ബഹുമാനപ്പെട്ട മുഖ്യമന്ത്രി കേന്ദ്ര ധനകാര്യ വകുപ്പുമന്ത്രിക്കും ബഹുമാനപ്പെട്ട പ്രധാനമന്ത്രിക്കും കത്ത് അയ്ക്കുകയുണ്ടായി. ധനകാര്യ വകുപ്പുമന്ത്രിയുടെ മറുപടി ലഭിച്ചു. പ്രധാനമന്ത്രിയുടെ മറുപടി ലഭിച്ചിട്ടില്ല.

ശ്രീ. എ. കെ. എം. അഷ്റഫ്: സർ, ഈ കേന്ദ്ര ബജറ്റിലും വിഴിഞ്ഞം പദ്ധതിയെക്കുറിച്ച് കേന്ദ്ര സർക്കാർ ഒരു കാര്യവും പറയുന്നില്ല. തമിഴ്നാട്ടിലെ വി.ഒ.സി. തുത്തുക്കുടി തുറമുഖത്തെ ഔട്ടർ ഹാർബർ പദ്ധതിപോലുള്ള മറ്റ് പദ്ധതികൾക്ക് കേന്ദ്രം സമാനമായ നിബന്ധനകൾ ഏർപ്പെടുത്തിയിട്ടില്ലെന്നിരിക്കെ വിഴിഞ്ഞം തുറമുഖ പദ്ധതിക്ക് നിബന്ധനകൾ ഏർപ്പെടുത്തുന്നതിലെ വിവേചനം സംസ്ഥാന സർക്കാർ കേന്ദ്ര സർക്കാരിന്റെ ശ്രദ്ധയിൽപ്പെടുത്തിയിട്ടുണ്ടോ; വിഴിഞ്ഞം പദ്ധതിയെ തകർത്ത് ബി.ജെ.പി. ഭരിക്കുന്ന സംസ്ഥാന സർക്കാരുകളുടെ തുറമുഖങ്ങളെ സംരക്ഷിക്കാനാണോ കേന്ദ്ര സർക്കാരിന്റെ ലക്ഷ്യം?

ശ്രീ. വി. എൻ. വാസവൻ: സർ, കേന്ദ്ര സർക്കാരിന്റെ വിവേചനപരമായ സമീപനം ഇതിനോടകംതന്നെ കേന്ദ്ര സർക്കാരിന്റെ ശ്രദ്ധയിൽപ്പെടുത്തുകയും ഇതിനെതിരെ സമരം ചെയ്യുകയും അങ്ങനെ എല്ലാ അർത്ഥത്തിലും നമ്മുടെ പ്രതിഷേധം ഉയർത്തിക്കൊണ്ടുവരുകയും

ചെയ്തിരുന്നു. അത്തരം ഘട്ടങ്ങളിൽ എല്ലാവരും യോജിച്ച് പ്രവർത്തിക്കണമെന്ന് അഭ്യർഥിച്ചിരുന്നു. യു.ഡി.എഫ്. അതിനോട് സഹകരിക്കേണ്ടതാണ്.

ശ്രീ. പി. ഉബൈദുള്ള: സർ, വിഴിഞ്ഞം തുറമുഖം പൂർണ്ണതോതിൽ പ്രവർത്തന സജ്ജമാകുമ്പോൾ തിരുവനന്തപുരം ജില്ലയിൽ മാത്രമല്ല കൊല്ലം ജില്ലയിലെ വിവിധ പ്രദേശങ്ങളിലും അടിസ്ഥാന സൗകര്യങ്ങൾ ഏർപ്പെടുത്തേണ്ടിവരുന്നതാണ് വിദഗ്ധരുടെ അഭിപ്രായം. ഈ വിഷയത്തിൽ സർക്കാർ ശ്രദ്ധ ചെലുത്തിയിട്ടുണ്ടോ; എങ്കിൽ അതിനായി എന്തൊക്കെ പദ്ധതികളാണ് ആവിഷ്കരിക്കുന്നത്. അതിനുള്ള സാമ്പത്തിക സ്രോതസ്സ് സംബന്ധിച്ച വിശദവിവരം വ്യക്തമാക്കാമോ?

ശ്രീ. വി. എൻ. വാസവൻ: സർ, അങ്ങ് ഇപ്രാവശ്യത്തെ ബജറ്റ് പ്രസംഗം കേൾക്കാത്തതുകൊണ്ടാണ്. ബഹുമാനപ്പെട്ട ധനകാര്യ വകുപ്പുമന്ത്രി ഇപ്രാവശ്യത്തെ ബജറ്റ് പ്രസംഗത്തിൽ തിരുവനന്തപുരം, കൊല്ലം ജില്ലകളെ ബന്ധപ്പെടുത്തിക്കൊണ്ട് ഈ തുറമുഖത്തിന്റെ വിപുലമായ വികസന സാധ്യത സംബന്ധിച്ച് വളരെ വ്യക്തമായ ധാരണയോടും ഭാവനയോടും കൂടി തുക വകയിരുത്തിയിട്ടുണ്ട്.

പ്രൊഫ. ആബിദ് ഹുസൈൻ തങ്ങൾ: സർ, അങ്ങ് ഇപ്പോഴും VGF

ലഭിക്കുമെന്നുള്ള പ്രതീക്ഷയിലാണ് മറുപടി പറയുന്നത്. കഴിഞ്ഞ രാജ്യസഭ സമ്മേളന കാലയളവിൽ കേരളത്തിന്റെ എം.പി. അഡ്വ. ഹാരിസ് ബീരാന്റെ ചോദ്യത്തിന് കേന്ദ്ര തുറമുഖ വകുപ്പുമന്ത്രി മറുപടിയായി നൽകിയത് കേരളത്തിന് നൽകാനുള്ള VGF നൽകാൻ സാധിക്കില്ലെന്നും അങ്ങനെയുള്ള കരാറല്ല കേരളവുമായി ഉള്ളതെന്നുമാണ്. അത് ലഭിച്ചില്ലെങ്കിൽ കേരളം ഈ തുറമുഖത്തിന്റെ തുടർ പ്രവർത്തനങ്ങൾ എങ്ങനെ മുന്നോട്ട് കൊണ്ടുപോകാൻ സാധിക്കുമെന്നതിനെക്കുറിച്ച് വിശദമാക്കാമോ; അതോടൊപ്പം കേരളം നൽകാനുള്ള VGF-ന്റെ വിഹിതം തുറമുഖത്തിനുവേണ്ടി നീക്കിവയ്ക്കുകയോ നൽകുകയോ ചെയ്തിട്ടുണ്ടോ?

ശ്രീ. വി. എൻ. വാസവൻ: സർ, കേന്ദ്ര ഗവൺമെന്റിൽനിന്നും VGF

ലഭിക്കുന്നില്ലെങ്കിലും പദ്ധതി മാറ്റിവയ്ക്കാൻ സാധിക്കില്ല. ഇക്കാര്യത്തിൽ കേരളം ധാരണയോടെയും ഭാവനയോടെയും പദ്ധതി മുന്നോട്ടുകൊണ്ടുപോകുന്നത് ഈ ബജറ്റിലും ബഹുമാനപ്പെട്ട മുഖ്യമന്ത്രിയും പ്രഖ്യാപിച്ചുകഴിഞ്ഞിട്ടുണ്ട്. അതുകൊണ്ട് പദ്ധതിയുടെ കാര്യത്തിൽ അങ്ങയ്ക്ക് ഒരു സംശയവും വേണ്ട. വിഴിഞ്ഞം പദ്ധതിയുടെ ഒന്നാംഘട്ടം പൂർത്തിയായി

കഴിഞ്ഞു. രണ്ട്, മൂന്ന്, നാല്, എന്നീ ഘട്ടങ്ങൾ 2028-ൽ പൂർത്തീകരിക്കുന്ന നിലയിൽ മുന്നോട്ടുപോകുകയാണ്.

ശ്രീ. കെ. പി. എ. മജീദ്: സർ, VGF സംബന്ധിച്ചാണ് അങ്ങ് ഇവിടെ ഉത്തരം നൽകിയിട്ടുള്ളത്. ഈ പദ്ധതി ഫോർമേറ്റ് ചെയ്യുമ്പോൾ ഈ ഫണ്ടിനെ സംബന്ധിച്ച് കേന്ദ്ര ഗവൺമെന്റിൽനിന്നും ഏതെങ്കിലും ധാരണയുണ്ടായിരുന്നോ; ഇതെല്ലാം വന്നതിനുശേഷമാണോ കേന്ദ്ര ഗവൺമെന്റ് ഈ ഫണ്ടിനുവേണ്ടി നിബന്ധനവച്ചത്?

ശ്രീ. വി. എൻ. വാസവൻ: സർ, ഇത്തരത്തിലുള്ള പ്രോജക്ടുകൾ വരുമ്പോൾ കേന്ദ്ര സർക്കാർ ഈ പദ്ധതികൾ ലാഭമാകുന്നതുവരെ സഹായിക്കാനുള്ള ബാധ്യതയായും നമ്മുടെ അവകാശമായുമാണ് VGF പ്രഖ്യാപിച്ചിട്ടുള്ളത്. അത് കേന്ദ്ര സർക്കാർ നൽകുന്നില്ലെന്നുള്ളതാണ് നമ്മൾ ഉന്നയിക്കുന്ന പ്രശ്നം. ഈ ഫണ്ട് നമുക്ക് അവകാശപ്പെട്ടതും അർഹതപ്പെട്ടതുമാണ്. അത് കേന്ദ്ര സർക്കാരിന്റെ ഔദാര്യമല്ല.

ശ്രീ. പി. എസ്. സുപാൽ: സർ, കേരളത്തിന്റെ വികസന രംഗത്ത് വലിയ മുന്നേറ്റമുണ്ടാക്കുന്ന പദ്ധതിയാണ് വിഴിഞ്ഞം. കേന്ദ്ര സർക്കാരിന്റെ സഹായം ഈ പദ്ധതിക്ക് അനിവാര്യമാണ്. അത് ലഭിക്കുന്നുണ്ടോ;

ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബജറ്റിൽ വിഴിഞ്ഞം-കൊല്ലം-പുനലൂർ വ്യാവസായിക സാമ്പത്തിക ഇടനാഴി പ്രഖ്യാപിച്ചിരുന്നു. എന്തെല്ലാം പദ്ധതികളാണ് ഇതിലൂടെ ഉദ്ദേശിക്കുന്നത്; ഇതിന്റെ പ്രവർത്തനം എന്നത്തേയ്ക്ക് ആരംഭിക്കാൻ സാധിക്കുമെന്ന് വ്യക്തമാക്കാമോ?

ശ്രീ. വി. എൻ. വാസവൻ: സർ, ഇക്കാര്യത്തിൽ ബഹുമാനപ്പെട്ട ധനകാര്യ വകുപ്പുമന്ത്രി തികഞ്ഞ ഭാവനയോടെതന്നെ തിരുവനന്തപുരം-കൊല്ലം-പുനലൂർ മേഖലയുമായി ബന്ധപ്പെടുത്തി വിഴിഞ്ഞം തുറമുഖത്തിന്റെ ഭാവി വികസന സാധ്യതകളും അതുണ്ടാക്കുന്ന വലിയ രൂപത്തിലുള്ള നേട്ടങ്ങളും നിർദ്ദേശിക്കപ്പെട്ടിട്ടുണ്ട്. ബജറ്റ് പാസായതിനുശേഷം ഇക്കാര്യം സംബന്ധിച്ച് ധാരണയോടും ഭാവനയോടും പദ്ധതി തയ്യാറാക്കും.

ശ്രീ. ടി. പി. രാമകൃഷ്ണൻ: സർ, വിഴിഞ്ഞം അന്താരാഷ്ട്ര തുറമുഖം വാണിജ്യാടിസ്ഥാനത്തിൽ പ്രവർത്തിച്ച് തുടങ്ങിയോയെന്നും ഇതിന്റെ നാളിതുവരെയുള്ള പ്രവർത്തനം വിലയിരുത്തിയിട്ടുണ്ടോയെന്നതും വ്യക്തമാക്കാമോ?

ശ്രീ. വി. എൻ. വാസവൻ: സർ, ഇതിനോടകം തന്നെ 163 ഷിപ്പുകൾ വന്നുകഴിഞ്ഞിരിക്കുന്നു. 320591 ടി.യു. കൈകാര്യം ചെയ്തു കഴിഞ്ഞിരിക്കുന്നു.

വലിയ രൂപത്തിലുള്ള വികസന സാധ്യതയും തൊഴിലവസരങ്ങളും യാഥാർത്ഥ്യമായിക്കൊണ്ടിരിക്കുന്നു. കമ്മീഷൻ തീയതി കാത്തിരിക്കുകയാണ്. ബഹുമാനപ്പെട്ട പ്രധാനമന്ത്രിയോട് സമയം ചോദിച്ചിട്ടുണ്ട്.

ശ്രീ. ചാണ്ടി ഉമ്മൻ: സർ, തിരുവനന്തപുരത്തിന്റെ മാത്രം സ്വപ്നമാണ് തിരുവനന്തപുരം മെട്രോയെന്ന് പറയാൻ സാധിക്കില്ല. സംസ്ഥാനത്തിന്റെ മൊത്തം സ്വപ്നമാണിത്. ഇതും വിഴിഞ്ഞം പദ്ധതിയുമായി ചേർത്തുവയ്ക്കാൻ എന്തെങ്കിലും പദ്ധതിയുണ്ടോ; ഒൻപത് വർഷം മുമ്പ് ഉമ്മൻ ചാണ്ടി സർക്കാർ തറക്കല്ലിട്ട ഒരു പ്രോജക്ടാണിത്. ഇതുവരെ ഈ പദ്ധതി ആരംഭിച്ചിട്ടില്ല. വിഴിഞ്ഞം തുറമുഖം യാഥാർത്ഥ്യമാകുമ്പോൾ യാത്ര ചെയ്യുവാൻ തിരുവനന്തപുരം മെട്രോയും അനിവാര്യമാണ്. അതിനെ സംബന്ധിച്ച് അങ്ങേയ്ക്ക് എന്തെങ്കിലും പറയാൻ സാധിക്കുമോ?

ശ്രീ. വി. എൻ. വാസവൻ: സർ, തിരുവനന്തപുരം മെട്രോയുടെ കാര്യം ഈ പ്രാവശ്യത്തെ ബജറ്റിൽ സൂചിപ്പിച്ചുകഴിഞ്ഞിട്ടുണ്ട്. തറക്കല്ലിട്ടതുകൊണ്ട് മാത്രം ഒരു പദ്ധതിയാകുകയില്ല. ഭാവനയോടെയും ധാരണയോടെയും നടപ്പാക്കാനുള്ള ഇച്ഛാശക്തി വേണം.

ശ്രീ. ഇ. ചന്ദ്രശേഖരൻ: സർ, നേരത്തെ വിഴിഞ്ഞം തുറമുഖത്ത് മുൻ

നിശ്ചയിച്ച പ്രകാരം 2034 മുതൽ സംസ്ഥാന ഗവൺമെന്റിന് വിഴിഞ്ഞം തുറമുഖത്തെ വരുമാന വിഹിതം നൽകി തുടങ്ങണമെന്ന് കമ്പനിയെ സർക്കാർ അറിയിച്ചിട്ടുണ്ടോ; അത് ലഭിക്കാനുള്ള സാധ്യതയുണ്ടോ?

ശ്രീ. വി. എൻ. വാസവൻ: സർ, ഇക്കാര്യത്തിൽ വ്യക്തമായ ധാരണയുണ്ട്. ആ എഗ്രിമെന്റ് അനുസരിച്ചുതന്നെ കാര്യങ്ങൾ മുന്നോട്ടുപോകും.

ശ്രീ. എം. വിൻസെന്റ്: സർ, അങ്ങ് മറുപടി പറഞ്ഞതുപോലെ ഒന്നാംഘട്ടം പദ്ധതി പൂർത്തിയായി അതിന്റെ പ്രവർത്തനം ആരംഭിച്ചിരിക്കുകയാണ്. ഒന്നാം ഘട്ടം പൂർത്തിയായ അവസരത്തിൽ നാളിതുവരെ നിർമ്മാണ കമ്പനിക്ക് സർക്കാർ എത്ര തുകയാണ് നൽകിയതെന്നും രണ്ടും മൂന്നും ഘട്ടത്തിൽ സർക്കാർ വിഹിതമുണ്ടോയെന്നും VGF-ന്റെ 20 ശതമാനം വിഹിതം കേന്ദ്രത്തിൽനിന്നും 20 ശതമാനം കേരളത്തിൽനിന്നുമാണ് നൽകേണ്ടത്. കേരള സർക്കാരിന്റെ VGF വിഹിതം നൽകിയിട്ടുണ്ടോയെന്ന് വ്യക്തമാക്കുമോ?

ശ്രീ. വി. എൻ. വാസവൻ: സർ, 2,159 കോടി രൂപ സംസ്ഥാന ഗവൺമെന്റ് ചെലവഴിച്ചുകഴിഞ്ഞിട്ടുണ്ട്. ബാക്കിയുള്ള കാര്യങ്ങളെ

സംബന്ധിച്ച് വ്യക്തമായ ധാരണയുണ്ടാക്കിയിട്ടുണ്ട്. ഇപ്പോൾ VGF കേന്ദ്ര സർക്കാരിൽനിന്നും ലഭിക്കുന്നില്ലെങ്കിലും സംസ്ഥാന ഗവൺമെന്റ് അതിന് സഹായിക്കുന്ന രൂപത്തിൽ നബാർഡിന്റെ വായ്പ ഏർപ്പെടുത്തിയിട്ടുണ്ട്.

ശ്രീ. പി. മമ്മിക്കുട്ടി: സർ, പ്രവർത്തന സജ്ജമായ വിഴിഞ്ഞം അന്താരാഷ്ട്ര തുറമുഖം അതിന്റെ സ്ഥാപിതശേഷിയുടെ എത്ര ശതമാനം പ്രവർത്തനം ഇപ്പോൾ കൈവരിച്ചിട്ടുണ്ട്?

ശ്രീ. വി. എൻ. വാസവൻ: സർ, ഒന്നാംഘട്ടത്തിൽ 10 ലക്ഷം കണ്ടയ്കാണ് ഉൾപ്പെടുന്നത്. ആദ്യഘട്ടത്തിൽ ലക്ഷ്യം വച്ചതിന്റെ 94 ശതമാനവും രണ്ട് മാസങ്ങൾക്കുള്ളിൽ യാഥാർഥ്യമാക്കാൻ സാധിച്ചിരിക്കുന്നു. രണ്ട്, മൂന്ന്, നാല് എന്നീ ഘട്ടങ്ങൾ കഴിയുന്നതോടെ 30 ലക്ഷം കണ്ടയ്കയായി രൂപാന്തരപ്പെടും.

ശ്രീമതി യു. പ്രതിഭ: സർ, ഒന്നാംഘട്ടത്തിന്റെ വിജയത്തെ തുടർന്ന് വിഴിഞ്ഞം തുറമുഖത്തിന്റെ വികസനത്തിനായി എന്തെല്ലാം തുടർനടപടികളാണ് കൈക്കൊള്ളുന്നതെന്ന് വിശദമാക്കാമോ?

ശ്രീ. വി. എൻ. വാസവൻ: സർ, റെയിൽവേ-റോഡ് കണക്റ്റിവിറ്റികൾക്ക് ആവശ്യമായ പ്രവർത്തനങ്ങൾ ത്വരിത ഗതിയിൽ

സംഘടിപ്പിച്ച് വരികയാണ്. റെയിൽ കണക്ടിവിറ്റിയുമായി ബന്ധപ്പെട്ട് കൊങ്കൺ റെയിൽവേ ഒരു ഡി.പി.ആർ. തയ്യാറാക്കി കേന്ദ്ര മന്ത്രാലയത്തിന് നൽകിയിട്ടുണ്ട്. അതിന് സാങ്കേതികാനുമതി ലഭിച്ചുകഴിഞ്ഞു. സമീപകാലത്ത് അതിന്റെ നിർമ്മാണ പ്രവർത്തനങ്ങൾ ആരംഭിക്കും. റോഡ് കണക്ടിവിറ്റി ഇവിടെ ആരംഭിക്കും. അതിനുശേഷം രണ്ട്, മൂന്ന്, നാല് എന്നീ ഘട്ടങ്ങളുടെ പ്രവർത്തനം ഇപ്പോൾ കേന്ദ്ര പരിസ്ഥിതി-വനമന്ത്രാലയത്തിന്റെ അംഗീകാരം ലഭിച്ചാൽ ഉടൻതന്നെ ആരംഭിക്കുന്നതാണ്.

**കേരള ബാങ്കിൽ 'ബി ദ നമ്പർ വൺ' ക്യാമ്പയിൻ**

2(\*32) ശ്രീ. വി. ആർ. സുനിൽ കുമാർ:

ശ്രീ. ജി. എസ്. ജയലാൽ:

ശ്രീ. മുഹമ്മദ് മുഹസിൻ:

ശ്രീ. സി. സി. മുക്തൻ: താഴെ കാണുന്ന ചോദ്യങ്ങൾക്ക്

ഇറമുഖ-സഹകരണ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) കേരള ബാങ്കിന്റെ ഭരണതലത്തിലും ദൈനംദിന

പ്രവർത്തനങ്ങളിലും പ്രൊഫഷണലിസം കൊണ്ടുവരേണ്ടതിന്റെയും

ബാങ്കിന്റെ ജനകീയത ഉയർത്തിപ്പിടിക്കേണ്ടതിന്റെയും ആവശ്യകത

ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ;

(ബി) കേരള ബാങ്കിനെ സംസ്ഥാനത്തെ ബാങ്കിംഗ് രംഗത്ത് ഒന്നാം സ്ഥാനത്തെത്തിക്കുകയെന്ന ലക്ഷ്യത്തോടെ 'ബി ദ നമ്പർ വൺ' ക്യാമ്പയിൻ ആരംഭിച്ചിട്ടുണ്ടോ; കേരള ബാങ്ക് ആധുനികവൽകരിച്ച് എ.ടി.എം., മൊബൈൽ ബാങ്കിംഗ് സേവനങ്ങൾ എന്നിവ സാധ്യമാക്കിയിട്ടുണ്ടോ; വിശദമാക്കാമോ;

(സി) കേരള ബാങ്കിന്റെ ബിസിനസ്സ് വർദ്ധിപ്പിക്കുന്നതിനും പൊതുസമൂഹത്തിൽ ബാങ്കിനെക്കുറിച്ചുള്ള മതിപ്പ് വർദ്ധിപ്പിക്കുന്നതിനും നടപടി സ്വീകരിച്ചിട്ടുണ്ടോ; ഗ്രാമീണ മേഖലയിലേയ്ക്ക് കൂടുതൽ ബാങ്കിംഗ് സേവനങ്ങൾ എത്തിക്കുന്നതിന് കേരള ബാങ്ക് എന്തെല്ലാം നടപടി സ്വീകരിച്ചിട്ടുണ്ടെന്ന് വിശദമാക്കാമോ;

(ഡി) സ്ത്രീകൾക്ക് തൊഴിലവസരം ഉറപ്പാക്കുന്നതിനും വരുമാനം വർദ്ധിപ്പിക്കുന്നതിനും അതുവഴി കുടുംബത്തിന്റെ സാമ്പത്തിക ഭദ്രത ഉറപ്പാക്കുന്നതിനുമായി കേരള ബാങ്ക് വായ്പാ പദ്ധതികൾ ആവിഷ്കരിച്ചിട്ടുണ്ടോ; വിശദമാക്കാമോ?

ഇരമുഖ-സഹകരണ-ദേവസ്വം വകുപ്പുമന്ത്രി (ശ്രീ. വി. എൻ.

വാസവൻ): സർ,

(എ) ശ്രദ്ധയിൽപ്പെട്ടിട്ടുണ്ട്. കേരളത്തിലെ എല്ലാ വിഭാഗം ജനങ്ങൾക്കും കുറഞ്ഞ നിരക്കിൽ വാണിജ്യ-സ്വകാര്യ ബാങ്കുകൾ നൽകുന്ന എല്ലാ നൂതന ബാങ്കിംഗ് സേവനങ്ങളും ലഭ്യമാക്കുക, കർഷകർക്കും സംരംഭകർക്കും കുറഞ്ഞ നിരക്കിൽ വായ്പ ലഭ്യമാക്കി കാർഷിക/ചെറുകിട വ്യവസായ മേഖലയിൽ വൻ പുരോഗതി സാധ്യമാക്കുക, പ്രാഥമിക വായ്പ സഹകരണ സംഘങ്ങളെ ശക്തിപ്പെടുത്തി കേരളത്തിലെ സഹകരണ മേഖലയുടെ സമഗ്ര പുരോഗതി ഉറപ്പു വരുത്തുക, കേരളത്തിന്റെ അടിസ്ഥാന സൗകര്യ മേഖലയിൽ തദ്ദേശസ്വയംഭരണ സ്ഥാപനങ്ങളോട് സഹകരിച്ച് ത്വരിത വികസനം സാധ്യമാക്കുക തുടങ്ങിയ ബഹുമുഖ ലക്ഷ്യങ്ങളോടെയാണ് സംസ്ഥാന ജില്ലാ ബാങ്കുകളെ സംയോജിപ്പിച്ച് കേരള ബാങ്ക് രൂപീകരിച്ചിട്ടുള്ളത്. കാർഷികാവശ്യങ്ങൾക്കായി KB കിസ്സാൻ മിത്ര വായ്പാ പദ്ധതിയും മൂല്യവർധിത ഉൽപാദനത്തിലൂടെ കർഷകരുടെ വരുമാനം വർദ്ധിപ്പിക്കൽ, സമ്പദ്ഘടനയുടെ വളർച്ച എന്നിവ ലക്ഷ്യമിട്ട് കാർഷിക ഉൽപാദന സംഘടനകൾക്ക് നൽകുന്നതിനായി KB-FPO എന്ന പ്രത്യേക വായ്പാ പദ്ധതിയും ബാങ്ക് ആവിഷ്കരിച്ച് നടപ്പാക്കിവരുന്നുണ്ട്. കൂടാതെ കേരള ബാങ്ക് മുഖേന കാർഷിക സംസ്കരണ മേഖലയിലും

മൂല്യവർധിത ഉല്പന്നങ്ങളുടെ നിർമ്മാണ സംരംഭങ്ങൾക്കുമുള്ള വായ്പാ സഹായം നൽകുന്നതിന് KB-മൈക്രോ ഫുഡ് പ്രോസസ്സിംഗ് വായ്പാ പദ്ധതി നടപ്പാക്കിയിട്ടുണ്ട്. അഞ്ച് വർഷത്തെ പ്രവർത്തനം കൊണ്ട് കേരളത്തിലെ അടിസ്ഥാന ജനവിഭാഗങ്ങളുടെ മുഖ്യ ആശ്രയമായി മാറുന്നതിന് കേരള ബാങ്കിന് കഴിഞ്ഞിട്ടുണ്ട്.

ലോകത്താകമാനം ബാങ്കിംഗ് മേഖല സാങ്കേതിക വിദ്യയിൽ അധിഷ്ഠിതമായ മാറ്റങ്ങൾക്ക് വിധേയമായിക്കൊണ്ടിരിക്കുകയാണ്. സഹകരണ ബാങ്കുകൾക്ക് ഈ രംഗത്ത് പിടിച്ചുനിൽക്കണമെങ്കിൽ മൂലധനം വർദ്ധിപ്പിക്കേണ്ടതും സാങ്കേതിക വിദ്യയിലൂടെ ആധുനിക സേവനങ്ങൾ നടപ്പാക്കേണ്ടതുമാണ്.

എല്ലാവിധ ജനവിഭാഗങ്ങൾക്കും സ്വീകാര്യമായ കേരളത്തിലെ ഏറ്റവും പ്രധാനപ്പെട്ട ധനകാര്യ സ്ഥാപനമായി കേരള ബാങ്കിനെ മാറ്റുന്നതിന് ബാങ്കിന്റെ ജനകീയത നിലനിർത്തുന്നതിനോടൊപ്പം പ്രൊഫഷണലിസവും അനിവാര്യമാണ്.

(ബി) കോവിഡ് അതിവ്യാപനംമൂലമുണ്ടായ സാമ്പത്തിക പ്രതിസന്ധി ബാങ്കിംഗ് മേഖലയെ പൊതുവായും കേരള ബാങ്കിനെ പ്രതികൂലമായും

ബാധിക്കുന്ന സാഹചര്യത്തിലാണ് കേരള ബാങ്ക് 'Be the number one' എന്ന ക്യാമ്പയിൻ ആരംഭിക്കാൻ തീരുമാനിച്ചത്. കേരള ബാങ്കിനെ സംസ്ഥാനത്തെ ഒന്നാമത്തെ ബാങ്കാക്കുകയെന്ന ലക്ഷ്യത്തോടെ കേരള ബാങ്കിലെ മുഴുവൻ ജീവനക്കാരെയും ഭരണസമിതി അംഗങ്ങളെയും പങ്കെടുപ്പിച്ചുകൊണ്ട് സംസ്ഥാന തലത്തിൽ സംഘടിപ്പിച്ച 'Be the number one' ക്യാമ്പയിൻ പ്രവർത്തന മികവുകൊണ്ട് ശ്രദ്ധേയമായി. 2021 ഡിസംബർ 1 മുതൽ 2022 മാർച്ച് 31 വരെ നാലുമാസം നീണ്ടുനിന്ന ക്യാമ്പയിൻ ബാങ്കിന്റെ ബിസിനസ്സ് വളർച്ചയിൽ ഗണ്യമായ പുരോഗതിയുണ്ടാക്കി.

14 വ്യത്യസ്ത ബാങ്കുകളിലെ കോർ ബാങ്കിംഗ് സംവിധാനങ്ങളെ എകീകൃതമായ ഒറ്റ സംവിധാനമായി മാറ്റുന്ന പ്രക്രിയ പൂർത്തീകരിക്കാൻ സാധിച്ചു. ബാങ്കിന്റെ ഡിജിറ്റൽ സേവനങ്ങൾ ഇടപാടുകാരിലേയ്ക്ക് എത്തിക്കുന്നതിനായി KB Prime കൂടാതെ പ്രാഥമിക സഹകരണ ബാങ്കുകൾക്ക് ഉപയോഗിക്കുന്നതിനായി KB Prime Plus എന്നീ മൊബൈൽ ബാങ്കിംഗ് അപ്ലിക്കേഷനുകളും പ്രവർത്തന സജ്ജമാക്കിയിട്ടുണ്ട്. മൊബൈൽ ബാങ്കിംഗ് സംവിധാനമുപയോഗിച്ച് IMPS, NEFT, RTGS എന്നീ

സംവിധാനങ്ങളിലൂടെ ഇടപാടുകൾ നടത്താൻ സാധിക്കുന്നതാണ്. കൂടാതെ UPI സംവിധാനത്തിലൂടെ Google Pay, Paytm ഇടപാടുകൾ നടത്തുന്നതിനുള്ള സംവിധാനവും പ്രവർത്തന സജ്ജമാക്കിയിട്ടുണ്ട്. ഇടപാടുകാർക്ക് BBPS സംവിധാനത്തിലൂടെ ബില്ലുകൾ അടക്കുന്നതിനുള്ള സംവിധാനവും മൊബൈൽ ആപ്ലിക്കേഷനിൽ ഉൾപ്പെടുത്തിയിട്ടുണ്ട്. നിലവിൽ കേരള ബാങ്കിന്റേതായി 120 ATM മെഷീനുകൾ സംസ്ഥാനത്ത് പ്രവർത്തനക്ഷമമായി നിലവിലുണ്ട്.

(സി) 2025 അന്തർദേശീയ സഹകരണ വർഷമായി ഐക്യരാഷ്ട്ര സഭ പ്രഖ്യാപിച്ചിട്ടുള്ളതും കേരള ബാങ്ക് ഭരണസമിതിയുടെ അഞ്ചാം വർഷവും കണക്കിലെടുത്ത് ഒരു വർഷത്തെ കർമ്മ പദ്ധതി തയ്യാറാക്കി കേരള ബാങ്കിന്റെയും പ്രാഥമിക സഹകരണ ബാങ്കുകളുടെയും ബിസിനസ് വർദ്ധിപ്പിച്ച് സംസ്ഥാനത്തെ സഹകരണ മേഖലയെ ശക്തിപ്പെടുത്തി സംസ്ഥാനത്തിന്റെ സാമ്പത്തിക വികസനത്തിന് ചാലക ശക്തിയായി മാറുകയെന്ന ലക്ഷ്യത്തോടെയാണ് പ്രവർത്തിച്ചുവരുന്നത്. യുവജനങ്ങളെ കൂടുതലായി സഹകരണ പ്രസ്ഥാനത്തിലേയ്ക്ക് ആകർഷിക്കുകയെന്നത് ഈ അന്തർദേശീയ സഹകരണ വർഷത്തിലെ ഐക്യരാഷ്ട്ര സഭയുടെ മുഖ്യ

ലക്ഷ്യങ്ങളിലൊന്നാണ്. അതിനനുസൃതമായ ബാങ്കിംഗ് ഉൽപ്പന്നങ്ങളും സേവനങ്ങളും ബാങ്ക് രൂപകൽപന ചെയ്തുവരുന്നു. ഇതിനായി എല്ലാ വിഭാഗം കറന്റ്/സേവിംഗ്സ് അക്കൗണ്ടുകൾക്ക് ബാങ്ക് മിനിമം ബാലൻസ്/ത്രൈമാസ ശരാശരി ബാലൻസ് എന്നീ നിബന്ധനകൾ പൂർണ്ണമായും ഒഴിവാക്കിയിട്ടുണ്ട്. സ്വകാര്യ ബാങ്കുകൾ ഉയർന്ന ത്രൈമാസ ശരാശരി ബാലൻസ് വ്യവസ്ഥ പാലിക്കുന്നതിൽ വീഴ്ച വരുത്തുമ്പോൾ വലിയ പിഴ ഈടാക്കുന്ന അവസ്ഥയുള്ളപ്പോൾ ഈ ഇനത്തിൽ കേരള ബാങ്ക് യാതൊരു ചാർജും ഈടാക്കുന്നില്ല. കേരള ബാങ്കിന്റെ ലോക്കർ വാടക ഗ്രാമീണ മേഖലയിൽ പ്രതി വർഷം വെറും 500 രൂപ മാത്രമാണ്. ഇത് ഈ മേഖലയിലെ ഏറ്റവും കുറഞ്ഞ നിരക്കുകളിലൊന്നാണ്.

കാർഷിക മേഖലയുടെ ശാക്തീകരണത്തിനായി പ്രാഥമിക സംഘങ്ങൾക്ക് നൽകുന്ന വായ്പാ പലിശ നിരക്കിൽ കുറവ് വരുത്തുകയുണ്ടായി. കർഷകർക്ക് പ്രാഥമിക സംഘങ്ങളിൽ നിന്നും ആറ് ശതമാനം പലിശ നിരക്കിൽ കാർഷിക വായ്പ നൽകുന്നതിന് ഇത് സഹായകരമായി. കേരള ബാങ്ക് രൂപീകരണത്തെത്തുടർന്ന് വായ്പാ പദ്ധതികൾ ഏകീകരിക്കുകയും എല്ലാ വിഭാഗം ജനങ്ങൾക്കും

അനുയോജ്യമായ രീതിയിൽ അമ്പതിലധികം പുതിയ വായ്പാ പദ്ധതികൾ ആവിഷ്കരിച്ച് നടപ്പാക്കി വരുന്നു. ഗ്രാമീണ മേഖലയിലേയ്ക്ക് കൂടുതൽ ബാങ്കിംഗ് സേവനങ്ങൾ, പ്രത്യേകിച്ച് ഡിജിറ്റൽ സേവനങ്ങൾ എത്തിക്കുന്നതിന് ഉൾജിതമായ ശ്രമം കേരളാ ബാങ്കിന്റെ ഭാഗത്തുനിന്നും നടന്നു വരുന്നു. ബാങ്കിന്റെ ഏകീകൃത CBS, KB PRIME, KB PRIME PLUS, Mobile Application എന്നിവ നിലവിൽ വന്നതോടെ ഗ്രാമീണ മേഖലയിലേയ്ക്ക് ഇവ എത്തിക്കുന്നതിന് പ്രത്യേക ക്യാമ്പയിനുകൾ നടത്തിവരുന്നു.

കൂടാതെ NABARD സഹായത്തോടെയുള്ള Mobile ATM ഡെമോൺസ്ട്രേഷൻ എന്ന വാഹനം ഉപയോഗിച്ച് ഗ്രാമീണ മേഖലകളിൽ, പ്രത്യേകിച്ച് ബാങ്കിംഗ് സേവനങ്ങൾ കുറവായ മേഖലകളിൽ പ്രത്യേക ക്യാമ്പയിൻ നടത്തിവരുന്നു.

(ഡി) കേരളത്തിലെ വനിതകളുടെ വരുമാനം വർദ്ധിപ്പിക്കുക, അവരിൽ സ്വാശ്രയ ശീലം വളർത്തുക എന്ന ലക്ഷ്യത്തോടെ കേരള ബാങ്ക് മുഖേന കുറഞ്ഞ പലിശ നിരക്കിൽ വനിതകൾക്ക് 5 ലക്ഷം രൂപ വരെ സംരംഭക വായ്പകൾ (KB സുവിധ പ്ലസ്, KB സുവിധ) അനുവദിച്ചുവരുന്നു. കൂടാതെ വനിതകൾക്ക് ഇലക്ട്രിക് ഉൾപ്പെടെയുള്ള ഇരുചക്ര വാഹനം വാങ്ങുന്നതിന്

രണ്ട് ലക്ഷം രൂപ വരെയുള്ള ഷീ ടു വീലർ വായ്പയും നൽകി വരുന്നു. സഹജ മൈക്രോ ഫിനാൻസ് എന്ന സ്കീമിൽ, വനിതകളുടെ വരുമാനം ഉയർത്തുകയെന്ന ലക്ഷ്യത്തോടെ സംരംഭകർക്ക് വേണ്ടി തുടങ്ങിയ വായ്പാ പദ്ധതിയാണ് KB സഹജ. ഇതിലൂടെ 20 ലക്ഷം രൂപ വരെ കുറഞ്ഞ പലിശ നിരക്കിൽ SHG വായ്പയായി നൽകി വരുന്നു. സ്ത്രീകളുടെ തൊഴിലവസരവും വരുമാനവും വർദ്ധിപ്പിക്കുന്നതിനായി കേരള ഫീഷറീസ് വകുപ്പുമായി സഹകരിച്ച് KB SAF, കുടുംബശ്രീ അംഗങ്ങൾ ഉൾപ്പെടെയുള്ള എല്ലാ വനിതകൾക്കും ലഭിതമായ വ്യവസ്ഥകളോടുകൂടി അനുവദിക്കുന്ന KB Vanitha Plus Loan എന്നിവയും നടപ്പിലാക്കി വരുന്നു.

ശ്രീ. വി. ആർ. സുനിൽ കുമാർ: സർ, കേരളത്തിന്റെ നട്ടെല്ലായ സഹകരണ മേഖലയെ തകർക്കാനുള്ള കേന്ദ്രസർക്കാർ നടപടികളുടെ ഭാഗമായി കേരള ബാങ്കിനെ 'ബി' ക്ലാസ് പട്ടികയിൽ നിന്നും 'സി' ക്ലാസ് പട്ടികയിലേയ്ക്ക് തരം താഴ്ത്തിയിട്ടുണ്ടോ; എങ്കിൽ ഇത് ബാങ്കിന്റെ പ്രവർത്തനത്തെ ഏത് തരത്തിലാണ് ബാധിക്കുന്നത്; ആയത് പരിഹരിക്കാൻ എന്തൊക്കെ നടപടികളാണ് സ്വീകരിച്ചിട്ടുള്ളത്?

ശ്രീ. വി. എൻ. വാസവൻ: സർ, ബഹുമാനപ്പെട്ട അംഗം

ഉന്നയിച്ചതുസംബന്ധിച്ച് നബാർഡിന്റെ ഭാഗത്തുനിന്ന് ഇത്തരത്തിലൊരു ഇടപെടലുണ്ടായിട്ടുണ്ട്. എന്നാൽ 95 ശതമാനവും അത് പരിഹരിച്ച് നബാർഡ് അംഗീകരിച്ചിട്ടുണ്ട്. നിലവിൽ ഈ പ്രശ്നം പരിഹരിക്കുന്ന രൂപത്തിലേയ്ക്കെത്തിയിട്ടുണ്ട്.

ശ്രീ. വി. ആർ. സുനിൽ കുമാർ: സർ, എല്ലാ വിഭാഗം ജനങ്ങളേയും ഉൾക്കൊള്ളുന്നതും ആധുനിക ബാങ്കിംഗ് സേവനങ്ങൾ കുറഞ്ഞ ചെലവിൽ ലഭ്യമാകുന്നതും എന്നാൽ സഹകരണ മൂല്യങ്ങളിൽ അധിഷ്ഠിതവുമായ ഒരു പ്രൊഫഷണൽ ബാങ്കായി കേരള ബാങ്കിനെ ഉയർത്തിക്കൊണ്ടുവരാൻ സർക്കാർ ആലോചിക്കുന്നുണ്ടോ; ആയതിന് സ്വീകരിക്കുന്ന നടപടി അറിയിക്കാമോ?

ശ്രീ. വി. എൻ. വാസവൻ: സർ, ന്യൂജെൻ ബാങ്കിനൊപ്പം കോംപീറ്റ് ചെയ്യാൻ കഴിയുന്ന എല്ലാ ആധുനിക സംവിധാനങ്ങളും കേരള ബാങ്കിൽ നടപ്പാക്കിയിട്ടുണ്ട്. മൊബൈൽ ബാങ്കിംഗ്, ഇന്റർനെറ്റ് ബാങ്കിംഗ്, RTGS (Real Time Gross Settlement), NEFT (National Electronic Funds Transfer), IMPS (Immediate Payment Service), Google Pay തുടങ്ങിയവ നടപ്പാക്കിക്കഴിഞ്ഞതിനൊപ്പം ബിസിനസ്സ് രംഗത്തുണ്ടായ വൻ

പുരോഗതിയിലൂടെ ഇന്ത്യയിലെ ഒന്നാമത്തെ സഹകരണ ബാങ്കായി മാറാൻ കഴിഞ്ഞു. കൂടാതെ 50,200 കോടി രൂപ വായ്പ നൽകാൻ കഴിഞ്ഞെന്ന നിലയിലേയ്ക്കും കാര്യങ്ങൾ എത്തിയിട്ടുണ്ട്. ഇത് കേരളത്തിലെ 45 ബാങ്കുകളിൽ അഞ്ച് ബാങ്കുകൾക്കുമാത്രം കഴിഞ്ഞിട്ടുള്ള കാര്യമാണ്. കേരള ബാങ്ക് അതിലുൾപ്പെടുന്നു എന്നത് അഭിമാനകരമാണ്.

ശ്രീ. ജി. എസ്. ജയലാൽ: സർ, കേരള ബാങ്കിന്റെ ബിസിനസ്സ് വൈവിധ്യവൽകരണ ഉൽപ്പന്ന നവീകരണ സെന്റർ പ്രവർത്തനം ആരംഭിച്ചിട്ടുണ്ടോ; ആയതിന്റെ വിശദാംശങ്ങൾ അറിയിക്കാമോ? സഹകരണ മേഖലയിലൂടെ സമാഹരിക്കുന്ന വിഭവങ്ങൾ വായ്പയ്ക്കുപരിയായി നാടിന്റെ പൊതുവികസനത്തിന് ഉപയോഗിക്കാൻ കഴിയുന്ന തരത്തിൽ എന്തെങ്കിലും പദ്ധതികൾ ആവിഷ്കരിച്ചിട്ടുണ്ടോ?

ശ്രീ. വി. എൻ. വാസവൻ: സർ, ഇക്കാര്യത്തിൽ തദ്ദേശസ്വയംഭരണ സ്ഥാപനങ്ങളുമായി ബന്ധപ്പെട്ട് വികസന സാധ്യതകൾ ആരായുന്ന രൂപത്തിലേയ്ക്ക് ചില കാഴ്ചപ്പാടുകൾ ഉയർത്തിയിട്ടുണ്ട്. അത് നിയമത്തിൽ വ്യവസ്ഥ ചെയ്തു കഴിഞ്ഞു. കൂടാതെ ഭാവനാ സമ്പന്നമായ ബിസിനസ്സ് നിലവിൽ പ്ലാൻ ചെയ്തിട്ടുണ്ട്. ആയത് നടപ്പാക്കിവരുന്നു.

ശ്രീ. മുഹമ്മദ് മുഹസിൻ: സർ, കേരള ബാങ്കിൽ പ്രൊഫഷണലിസം

വർദ്ധിപ്പിക്കുന്നതിനും ആധുനികവൽകരിക്കുന്നതിനും ശ്രദ്ധേയമായ പ്രവർത്തനമാണ് കാഴ്ചവയ്ക്കുന്നത്. നമ്മുടെ നാട്ടിലെ യുവതീ-യുവാക്കൾക്ക് വേണ്ടി പ്രത്യേകം ഇൻവെസ്റ്റ്മെന്റ് പ്ലാൻ തയ്യാറാക്കാനും വളരെ വേഗത്തിൽ വിദ്യാഭ്യാസ വായ്പകൾ അടക്കമുള്ളവ ലഭ്യമാക്കാനും സ്റ്റാർട്ടപ്പുകൾ പ്രോത്സാഹിപ്പിക്കുന്നതിനും ആകർഷകമായ രീതിയിൽ വായ്പ നൽകാനും വളരെ വേഗത്തിൽ ഡിജിറ്റൽ പേയ്മെന്റ് ലഭ്യമാക്കാനും പ്രത്യേകം പാക്കേജ് അവതരിപ്പിക്കുന്നുണ്ടോ? അത്തരം പാക്കേജുകൾ നടപ്പാക്കിയിട്ടുണ്ടോ? ഇല്ലെങ്കിൽ ആയത് നടപ്പാക്കുമോ?

ശ്രീ. വി. എൻ. വാസവൻ: സർ, ബഹുമാനപ്പെട്ട അംഗം സൂചിപ്പിച്ച

പ്രകാരമുള്ള പദ്ധതികൾക്ക് രൂപം നൽകിയിട്ടുണ്ട്. ആയതിന്റെ വിശദാംശങ്ങൾ ഉത്തരത്തിന്റെ ഉള്ളടക്കത്തിൽ ചേർത്തിട്ടുണ്ട്. തുടർന്നും യൗവനങ്ങൾക്ക് വലിയ രീതിയിലുള്ള പ്രതീക്ഷ നൽകുന്ന സംരംഭങ്ങൾ ആരംഭിക്കാനാവശ്യമായ വായ്പകൾക്ക് രൂപവും ഭാവവും നൽകി വരുന്നുണ്ട്. ഇനിയും ഇത്തരം പദ്ധതികൾ ആവിഷ്കരിക്കും.

ശ്രീ. സി. സി. മുക്തൻ: സർ, യുവതലമുറയെ കേരള ബാങ്കുമായി

ആകർഷിക്കുകയും മെച്ചപ്പെട്ട തൊഴിലവസരങ്ങൾ ലഭ്യമാക്കുകയും ചെയ്യുകയെന്ന ലക്ഷ്യം മുൻനിർത്തി കേരളബാങ്ക് പദ്ധതികൾ നടപ്പാക്കിയിട്ടുണ്ടോ?

ശ്രീ. വി. എൻ. വാസവൻ: സർ, ഇതുസംബന്ധിച്ച വിശദാംശങ്ങൾ ഉത്തരത്തിന്റെ ഉള്ളടക്കത്തിൽ വ്യക്തമാക്കിയിട്ടുണ്ട്.

ശ്രീ. സി. ആർ. മഹേഷ്: സർ, പണ്ടുകാലത്ത് വായ്പക്കാർ കുടിശ്ശിക വരുത്തുന്ന അവസരത്തിൽ, ബാങ്കുകൾ ജപ്തി നടപടികളുടെ ഭാഗമായി ആളുകളെ അപമാനിക്കുന്ന തരത്തിൽ വീടുകളിലേയ്ക്ക് ചെന്നു മദ്യവും കൊട്ടിവരുമായിരുന്നു. ഇപ്പോൾ അത് അവസാനിച്ചിട്ടുണ്ട്. എന്നാൽ ഇപ്പോഴും അഞ്ച് മുതൽ പത്ത് സെന്റ് വരെ മാത്രം സ്ഥലമുള്ള പാവങ്ങളുടെ വീട്ടിൽ നടപടികളുടെ ഭാഗമായി വലിയ ബോർഡ് അടിച്ചുവെക്കുന്ന ഒരു രീതിയുണ്ട്. ഇതുകാരണം അവർക്ക് സ്ഥലം വിൽക്കാൻ കഴിയാതെ മാനസികമായി തകർന്ന് ആത്മഹത്യയിലേയ്ക്ക് നയിക്കുന്ന സാഹചര്യമാണ്. ഇത്തരത്തിൽ ബോർഡുകൾ സ്ഥാപിച്ച് അപമാനിക്കുന്ന സംവിധാനം നിർത്തലാക്കാൻ ആവശ്യമായ നടപടി സ്വീകരിക്കാമോ?

ശ്രീ. വി. എൻ. വാസവൻ: സർ, ഇക്കാര്യത്തിൽ ബഹുമാനപ്പെട്ട മുഖ്യമന്ത്രി പ്രഖ്യാപിച്ചിരുന്ന നയം നിലവിലുണ്ട്. മൂന്ന് സെന്റിൽ താഴെ കിടപ്പാടമുള്ളവരുടെ വസ്തു ജപ്തി ചെയ്യുന്ന നടപടികളിൽ, ബോർഡ് വയ്ക്കുകയോ ഇറക്കിവിടുകയോ ചെയ്യുമ്പോൾ അവർക്ക് പകരം ഷെൽട്ടർ നൽകിയിട്ടാവണം ചെയ്യേണ്ടതെന്ന നിലപാട് എടുത്തിട്ടുണ്ട്. അതിനപ്പുറത്തേക്ക് ഒരു കാര്യവും ചെയ്യില്ല. അതേ സമയം സർഫേസി ആക്ട് (SARFAESI-Securitisation and Reconstruction of Financial Assets and Enforcement of Security Interest Act, 2002) പ്രയോഗയോഗ്യമായിട്ടുള്ള കേരള ബാങ്ക് പോലുള്ള Nationalised ബാങ്കുകളാണ് ബോർഡുകൾ സ്ഥാപിക്കുകയും ജപ്തി നടപടികളിലേക്ക് പോവുകയുമൊക്കെ ചെയ്യുന്നത്. ഇത് കോടതി നടപടികളാണ്. സഹകരണബാങ്കുകൾ അങ്ങനെ ചെയ്യുന്നില്ല.

ശ്രീ. സി. എച്ച്. കുഞ്ഞമ്പു: സർ, കേരള ബാങ്കിന്റെ സ്ഥിര നിക്ഷേപത്തിൽ 80 ശതമാനവും പ്രാഥമിക സഹകരണ സംഘങ്ങളുടെതാണ്. ഇതിന്റെ ഫലമായി കേരള ബാങ്കിന്റെ cost of deposit വല്ലാതെ വർദ്ധിക്കുന്നുണ്ട്. അത് പരിഹരിക്കണമെങ്കിൽ സർക്കാരിന്റേയും

കോർപ്പറേഷനുകളുടെയും ബോർഡുകളുടെയും തദ്ദേശസ്വയംഭരണ സ്ഥാപനങ്ങളുടെയും ഡെപ്പോസിറ്റ് കേരള ബാങ്കിലേക്ക് വരണം. അത് വരുത്താൻ ആവശ്യമായ നടപടികൾ സ്വീകരിക്കുമോ; Risk fund-ൽ നിന്ന് നിലവിൽ സഹായം ലഭിക്കുന്നില്ല. സഹായം ലഭിക്കാനാവശ്യമായ നടപടികൾ സ്വീകരിക്കുമോ?

ശ്രീ. വി. എൻ. വാസവൻ: സർ, ബഹുമാനപ്പെട്ട അംഗം സൂചിപ്പിച്ച low cost deposit സ്വീകരിക്കുന്നതിന് ആവശ്യമായ നടപടികൾ കേരള ബാങ്ക് സ്വീകരിച്ചു കഴിഞ്ഞ് CASA നിക്ഷേപത്തിൽ വലിയ രീതിയിലുള്ള വർധന ഈ അടുത്ത കാലത്ത് ഉണ്ടായിക്കഴിഞ്ഞു. അതുപോലെതന്നെ തദ്ദേശസ്വയംഭരണ സ്ഥാപനങ്ങളുടെയും ഗവൺമെന്റ് സ്ഥാപനങ്ങളുടെയും ഡെപ്പോസിറ്റ് ഇതിലേക്ക് വരുവാനാവശ്യമായ നടപടി സ്വീകരിക്കുന്ന കാര്യത്തെ സംബന്ധിച്ച് ഞങ്ങൾ ശ്രമിക്കുന്നുണ്ട്. ഇക്കാര്യം ഭാവിയിൽ നടപ്പാക്കാൻ ശ്രമിക്കും.

ശ്രീ. തോമസ് കെ. തോമസ്: സർ, ഞാൻ കഴിഞ്ഞ ദിവസം കട്ടനാട് മണ്ഡലത്തിൽ കാവാലം പഞ്ചായത്തിലെ ചെറുപ്പക്കാരൻ മരിച്ച വിവരം അങ്ങയുടെ ശ്രദ്ധയിൽപ്പെടുത്തിയിരുന്നു. അദ്ദേഹത്തിന്റെ വീട് ജപ്തി

നോട്ടീസ് പതിച്ചുകഴിഞ്ഞ അവസ്ഥയിലാണ്. ഇതിനൊരു പരിഹാരം കാണണമെന്നും കുട്ടനാടിന് പ്രത്യേക പരിഗണന തരാൻ സാധിക്കുമോ?

ശ്രീ. വി. എൻ. വാസവൻ: സർ, കുട്ടനാടിന് പ്രത്യേക പാക്കേജ് നേരത്തെ പ്രഖ്യാപിച്ചിട്ടുണ്ട്. കഴിയാവുന്ന ആശ്വാസ നടപടികളുമായി നമുക്ക് മുന്നോട്ടുപോകാം.

മുഖ്യമന്ത്രി (ശ്രീ. പിണറായി വിജയൻ): സർ, സർഫാസി ആക്ടിന്റെ ഭാഗമായി നമ്മുടെ സംസ്ഥാനത്ത് ബാങ്കുകൾ വീടുകൾ ജപ്തി ചെയ്യുന്നതിനെതിരെ വലിയ പ്രസ്ഥാനംതന്നെ കേരളത്തിൽ ഉയർന്നു വന്നിട്ടുണ്ട്. ഇക്കാര്യത്തിൽ സഹകരണമേഖല മാതൃക കാണിക്കണമെന്നതാണ് പൊതുവെ സ്വീകരിച്ച നിലപാട്. അതിന്റെ ഭാഗമായി, ഒരു വീട് ജാമ്യമായിട്ടുണ്ടെങ്കിൽ, ആ വീട് ജപ്തിചെയ്യുന്ന നിലപാട് സാധാരണ ഗതിയിൽ സ്വീകരിക്കാൻ പാടില്ല. അവിടെ താമസിക്കുവാനുള്ള അവകാശം അവിടെയുള്ളവർക്കുണ്ട്. അവരെ വഴിയാധാരമാക്കുന്ന നിലപാട് സ്വീകരിക്കാൻ പാടില്ല. ആ നില സഹകരണ മേഖല സ്വീകരിച്ചുപോകണമെന്നത് നേരത്തെ നിർദ്ദേശിച്ചിട്ടുള്ളതാണ്. അത് കർശനമായി പാലിക്കാൻ എല്ലാ സഹകരണ സ്ഥാപനങ്ങളും

തയ്യാറാകണമെന്ന നിർദ്ദേശം നൽകുന്നതാണ്.

ശ്രീ. കെ. ഡി. പ്രസേനൻ: സർ, പാലക്കാടുള്ള പതിനായിരക്കണക്കിന് നെൽകർഷകർക്ക് വലിയ ആശ്വാസമായിരുന്നു പഴയ ജില്ലാബാങ്കും ഇന്നത്തെ കേരള ബാങ്കും. പതിനൊന്ന് വർഷക്കാലം നെല്ലിന്റെ വില ഏറ്റവും വേഗതയിൽ അവരുടെ കൈയിൽ എത്തിച്ചുകൊടുത്ത പാരമ്പര്യമാണ് നമ്മുടെ സഹകരണ മേഖലയ്ക്കുള്ളത്. എന്നാൽ ഇപ്പോൾ ദേശീയ ബാങ്കുകൾ എടുക്കുന്ന സമീപനം വളരെ നിരന്തരവാദപരമാണ്. ആ ഒരു ഘട്ടത്തിൽ കേരള ബാങ്ക് തന്നെ ഈ ചുമതല ഏറ്റെടുത്ത് പഴയപോലെ നിർവഹിക്കാൻ തയ്യാറാകണം. അവരുടെയെല്ലാം അക്കൗണ്ടുകൾ കേരള ബാങ്കിലായിരുന്നു, സഹകരണ ബാങ്കിലില്ലായിരുന്നു. കർഷകർ പിന്മാറികൊണ്ടിരിക്കുകയാണ്. അത് വലിയ സാമൂഹ്യ പ്രത്യാഘാതത്തിന് ഇടനൽകും. അതിൽ ഇടപെടാൻ സന്നദ്ധമാകുമോയെന്നുള്ളതാണ് എന്റെ ചോദ്യം?

ശ്രീ. വി. എൻ. വാസവൻ: സർ, ഇക്കാര്യം സംബന്ധിച്ച് ആലോചനകൾ നടന്നുകഴിഞ്ഞിട്ടുണ്ട്. ബഹുമാനപ്പെട്ട മുഖ്യമന്ത്രി തന്നെ ടി വിഷയത്തിൽ നിർദ്ദേശം നൽകി കഴിഞ്ഞിട്ടുണ്ട്. ഇപ്പോൾ എസ്.ബി.ഐ.-യും കാനറ ബാങ്കും ഫെഡറൽ ബാങ്കും ചേർന്നുള്ള കൺസോർഷ്യമാണ്

ചുമതല നിർവഹിച്ചുകൊണ്ടിരിക്കുന്നത്. അങ്ങനെ മാറിയപ്പോൾ ഉണ്ടായ പ്രശ്നമാണ് യഥാർത്ഥത്തിൽ കൃഷിക്കാർക്കുണ്ടായത്. തിരിച്ച് കേരള ബാങ്കിലേക്ക് വരണമെന്നതന്നെയാണ് ഗവൺമെന്റിന്റെ അഭിപ്രായം.

ശ്രീ. പി. ടി. എ. റഹീം: സർ, ചില കർമ്മ പദ്ധതികൾ തയാറാക്കിയതായി നേരത്തെ അങ്ങ് ഇവിടെ സൂചിപ്പിക്കുകയുണ്ടായി. അടുത്ത ഒരു വർഷത്തേയ്ക്കുള്ള കർമ്മപദ്ധതികൾ എന്തെങ്കിലും തയാറാക്കിയിട്ടുണ്ടോ, വിശദമാക്കാമോ?

ശ്രീ. വി. എൻ. വാസവൻ: സർ, അടുത്ത ഒരു വർഷത്തേയ്ക്കുള്ള കർമ്മപദ്ധതി തയാറാക്കി ഇപ്പോൾ നടപ്പാക്കിക്കൊണ്ടിരിക്കുകയാണ്, ഇതൊരു 'on going project' ആണ്. അതിൽ ബിസിനസ് വർദ്ധിപ്പിക്കാൻ ആവശ്യമായതും കാർഷിക മേഖലയുടെ പുനരുദ്ധാരണവും ഒപ്പം new generation ബാങ്കിന്റെ എല്ലാ അർത്ഥത്തിലുള്ള വ്യാപനവും അതിന്റെ പ്രവർത്തനവും ഉയർത്തിക്കൊണ്ടുവരുന്നത് ഉൾപ്പെടെ റിക്കവറി ശക്തിപ്പെടുത്താൻ ഉൾപ്പെടെയുള്ള ക്യാമ്പയിനാണ് കർമ്മ പദ്ധതിയായി തയാറാക്കിയിട്ടുള്ളത്. തൽഫലമായി നല്ല റിസൾട്ടാണ് ഉണ്ടായിക്കൊണ്ടിരിക്കുന്നത്.

ശ്രീ. എച്ച്. സലാം: സർ, പ്രാഥമിക സഹകരണ സംഘത്തിന്റെയും കേരള ബാങ്കിന്റെയും പലിശ നിരക്കിലുള്ള വ്യത്യാസംമൂലം പ്രൈമറി സംഘങ്ങൾക്കുണ്ടാകുന്ന ചില പ്രയാസങ്ങളുണ്ട്. അത് പരിഹരിക്കാൻ എന്ത് നടപടി സ്വീകരിക്കാൻ കഴിയുമെന്നുള്ളതാണ് എന്റെ ചോദ്യം?

ശ്രീ. വി. എൻ. വാസവൻ: സർ, മുൻ ഇത് രണ്ടും പലിശ നിർണ്ണയ കമ്മിറ്റി ആർ.സി.എസ്.-ന്റെ (Registrar of Cooperative Societies) നിയന്ത്രണത്തിലുള്ള ഒരു കമ്മിറ്റിയായിരുന്നു നിയന്ത്രിച്ചിരുന്നത്. കേരള ബാങ്ക് വന്നതോടുകൂടി പലിശ നിരക്ക് കേരള ബാങ്കിനെ സ്വതന്ത്രമാക്കി മാറ്റണമെന്ന ആർ.ബി.ഐ. നിഷ്കർഷിക്കുകയും അതിന്റെ അടിസ്ഥാനത്തിൽ കേരള ബാങ്ക് സ്വതന്ത്രമായി തീരുമാനിക്കുകയും ചെയ്തു. ഇവ തമ്മിലുള്ള വ്യത്യാസം നികത്തുന്നതിനുവേണ്ടി കൂടിയാലോചനയ്ക്ക് തീയതി നിശ്ചയിച്ചിട്ടുണ്ട്.

വൈദ്യുതോൽപാദന രംഗത്ത് നടപ്പാക്കിയ പരിഷ്കരണങ്ങൾ

- 3 (\*33) ശ്രീ. സി. കെ. ഹരീന്ദ്രൻ:
- ശ്രീ. എം. എം. മണി:
- ശ്രീ. മുരളി പെരുമ്പള്ളി:
- ശ്രീ. എ. പ്രഭാകരൻ: താഴെക്കാണുന്ന ചോദ്യങ്ങൾക്ക് വൈദ്യുതി

വകുപ്പുമന്ത്രി സദയം മറുപടി നൽകുമോ:

(എ) വൈദ്യുതോൽപാദന രംഗത്ത് നടപ്പാക്കിയിട്ടുള്ള പരിഷ്കരണങ്ങളുടെയും പദ്ധതികളുടെയും ഫലമായി സംസ്ഥാനത്തെ ആഭ്യന്തര വൈദ്യുതോൽപാദനത്തിൽ വർധനയുണ്ടായിട്ടുണ്ടോ; വിശദമാക്കുമോ;

(ബി) 2021 മുതൽ 2024 വരെയുള്ള കാലയളവിൽ സ്ഥാപിതശേഷിയിൽ ഉണ്ടായ വർധനവ് എത്രയാണെന്ന് അറിയിക്കുമോ;

(സി) 2030-ൽ 10000 മെഗാവാട്ട് സ്ഥാപിതശേഷി കൈവരിക്കാൻ ലക്ഷ്യമിടുന്നുണ്ടോ; എങ്കിൽ ഇതുമായി ബന്ധപ്പെട്ട് നടത്തിവരുന്ന പ്രവർത്തനങ്ങൾ വിശദമാക്കുമോ?

വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ & ബി ) സംസ്ഥാനത്തെ ആഭ്യന്തര വൈദ്യുതി ഉൽപാദനത്തിൽ ഈ സർക്കാർ അധികാരത്തിൽ വന്നതിനുശേഷം 1360.75 മെഗാവാട്ടിന്റെ വർധന ഉണ്ടായിട്ടുണ്ട്. ഇതിൽ, ജലവൈദ്യുത പദ്ധതികൾ വഴി 148.5 മെഗാവാട്ടും സൗരോർജ്ജ നിലയങ്ങൾ വഴി 1211 മെഗാവാട്ടും 1.25 മെഗാവാട്ട് കാറ്റിൽനിന്നും വൈദ്യുതി ഉൽപാദന നിലയങ്ങൾ വഴിയുമാണ്.

ആഭ്യന്തര ഉൽപാദനം മെച്ചപ്പെടുത്താൻ നടപടി സ്വീകരിച്ചതിന്റെ ഭാഗമായി 148.55 മെഗാവാട്ടിന്റെ ജല വൈദ്യുത പദ്ധതികളാണ് സംസ്ഥാനത്ത് കഴിഞ്ഞ 2021 മുതൽ 2024 വരെ പൂർത്തിയാക്കിയത്. ഇതിൽ വൈദ്യുതി ബോർഡ് നേരിട്ട് 132 മെഗാവാട്ടും എനർജി മാനേജ്മെന്റ് സെന്റർ മുഖേന സ്വകാര്യ സംരംഭകർ വഴി 16.55 മെഗാവാട്ടും പൂർത്തിയാക്കി. അപ്പർ കല്ലാർ (2 മെഗാവാട്ട്), പൊരിങ്ങൽകുത്ത് (24 മെഗാവാട്ട്), പെരുവണ്ണാമുഴി (6 മെഗാവാട്ട്), തോട്ടിയാർ (40 മെഗാവാട്ട്), പള്ളിവാസൽ വിപുലീകരണ പദ്ധതി (60 മെഗാവാട്ട്-ട്രയൽ റൺ പുരോഗമിക്കുന്നു) എന്നിവയാണ് വൈദ്യുതി ബോർഡ് പൂർത്തിയാക്കിയ പദ്ധതികൾ. ആനക്കൊമ്പൊയിൽ (8 മെഗാവാട്ട്), അരിപ്പാറ (4.5 മെഗാവാട്ട്), മുക്കുടം (4 മെഗാവാട്ട്) എന്നിവയാണ് സ്വകാര്യ സംരംഭകർ മുഖേന പൂർത്തിയാക്കിയ പദ്ധതികൾ.

127.536 മെഗാവാട്ട് ശേഷിയുള്ള 9 ജലവൈദ്യുത പദ്ധതികളുടെ നിർമ്മാണം പുരോഗമിക്കുന്നു.

92 MW മൊത്തം സ്ഥാപിതശേഷിയുള്ള 13 ചെറുകിട ജല വൈദ്യുത പദ്ധതികൾ നിർമ്മാണ പ്രവർത്തനങ്ങൾ ആരംഭിക്കുന്നതിന്

മുന്നോടിയായിട്ടുള്ള പ്രവർത്തനങ്ങൾ (സ്ഥലമേറ്റെടുപ്പ് ഉൾപ്പെടെയുള്ളവ) വിവിധ ഘട്ടങ്ങളിലാണ്.

ഇടുക്കി സുവർണ്ണ ജൂബിലി പദ്ധതി (800 MW/1301 Mu), ശബരിഗിരി എക്സ്പ്ലോറേഷൻ സ്കീം (450 MW/834.16 Mu), ലക്ഷ്മി ജല വൈദ്യുത പദ്ധതി (240 MW/347 Mu) എന്നിവയുടെ നിർമ്മാണ പ്രവർത്തനങ്ങൾ ആരംഭിക്കുവാൻ ആവശ്യമായ അനുമതികൾ ലഭ്യമാക്കുന്നതിനും വിശദമായ പ്രോജക്ട് റിപ്പോർട്ട് പൂർത്തീകരിക്കുന്നതിനുമുള്ള നടപടികൾ പുരോഗമിക്കുന്നു.

സംസ്ഥാനത്ത് ആഭ്യന്തര ഉൽപാദനശേഷി വർദ്ധിപ്പിക്കുന്നതിന്, ജലവൈദ്യുത പദ്ധതികൾ, സോളാർ, കാറ്റാടിപ്പാടങ്ങൾ തുടങ്ങിയ വിവിധ സാധ്യതകൾ ആരായുന്നുണ്ട്. സൗരോർജ നിലയങ്ങളുടെയും കാറ്റാടി പാടങ്ങളുടെയും പ്രധാന ന്യൂനത ഊർജ്ജ ആവശ്യകത കൂടിയ സമയം ഇവയുടെ ലഭ്യത ഉറപ്പുവരുത്താൻ സാധിക്കില്ല എന്നതാണ്. ഇതിനായി സംസ്ഥാനത്ത് സംഭരണശേഷിയുള്ള ജലവൈദ്യുത നിലയങ്ങളും പമ്പ്ഡ് സ്റ്റോറേജ് നിലയങ്ങളും ആവശ്യമാണ്. ഈ പ്രശ്നം ഒരു പരിധിവരെ

പരിഹരിക്കുന്നതിന് സംസ്ഥാനത്ത് ബാറ്ററി സ്റ്റോറേജ് സംവിധാനങ്ങൾ നടപ്പാക്കാനും ഉദ്ദേശിക്കുന്നു.

നിർമ്മാണം പുരോഗമിക്കുന്നതും പുതിയ പദ്ധതികളും ഉൾപ്പെടെ വൻകിട/ചെറുകിട ജല വൈദ്യുത പദ്ധതികൾ മുഖേന 1582 MW അധിക ഉൽപാദനശേഷി 2030-ഓട്ടുകൂടി ലക്ഷ്യമിടുന്നു.

അധികമായി വൈദ്യുതി ഉൽപാദിപ്പിക്കുന്നതിന് പുറപ്പാട് സൗര നിലയങ്ങൾ, സോളാർ പാർക്ക്, സ്വകാര്യ സംരംഭകർ, ഫ്ലോട്ടിങ് സോളാർ, കാറ്റാടി നിലയങ്ങൾ എന്നീ പുനരുപയോഗ ഊർജ പദ്ധതികളും ആവിഷ്കരിച്ച് നടപ്പാക്കിവരുന്നു.

ഇ.എം.സി.-യിലെ ചെറുകിട ജലവൈദ്യുത പ്രൊമോഷൻ സെല്ലിന്റെ നേതൃത്വത്തിൽ 54.1 MW ശേഷിയുള്ള വിവിധ ചെറുകിട ജല വൈദ്യുത പദ്ധതികൾ സംസ്ഥാനത്ത് വൈദ്യുത ഉൽപാദനം സാധ്യമാക്കിയിട്ടുണ്ട്. അതിൽ 51 MW സ്വകാര്യ സംരംഭകർക്ക് അനുവദിച്ച പദ്ധതികളിൽ നിന്നാണ് ഉൽപാദിപ്പിക്കുന്നത്.

സ്വകാര്യമേഖലയിലൂടെ ചെറുകിട ജലവൈദ്യുത പദ്ധതികൾ സംസ്ഥാനത്ത് സുഗമമായി നടപ്പാക്കുവാനായി നവീകരിച്ച ചെറുകിട ജലവൈദ്യുത നയത്തിന്റെ കരട് സർക്കാരിന്റെ പരിഗണനയിലാണ്.

അതിനോടൊപ്പം സ്വകാര്യ-സഹകരണ മേഖലകളെ പ്രയോജനപ്പെടുത്തി പമ്പ്ഡ് സ്റ്റോറേജ് ജലവൈദ്യുത പദ്ധതികൾ വികസിപ്പിക്കാനുള്ള നയരൂപീകരണ പ്രക്രിയയിലാണ്.

വൈദ്യുതി ഉൽപാദന മേഖലയിൽ സ്വയംപര്യാപ്ത നേടുന്നതിനായി അനെർട്ട് മുഖേന താഴെ പറയുന്ന പദ്ധതികൾ നടപ്പാക്കി വരുന്നു:

1. സർക്കാർ/പൊതുസ്ഥാപനങ്ങളിൽ സൗരോർജ പവർ പ്ലാന്റുകൾ സ്ഥാപിക്കുന്ന പദ്ധതി ഡെപ്പോസിറ്റ് പ്രവൃത്തിയായി അനെർട്ട് നടപ്പാക്കുന്നു.
2. റിന്യൂവബിൾ എനർജി സേവനദാതാക്കൾ മുഖേന സോളാർ പവർ പ്ലാന്റുകൾ സ്ഥാപിക്കുകയും ഒരു നിശ്ചിത നിരക്കിൽ സ്ഥാപനങ്ങൾക്ക് വൈദ്യുതി ലഭ്യമാക്കുകയും ചെയ്യുന്ന പദ്ധതിയാണ് റെസ്കോ (RESCO) മോഡൽ പദ്ധതി. സർക്കാർ സ്ഥാപനങ്ങളിൽ അനെർട്ട് RESCO ആയി സൗരോർജ പവർ പ്ലാന്റുകൾ സ്ഥാപിക്കുന്ന പദ്ധതി നടപ്പാക്കുന്നു.

3. സർക്കാർ ഫണ്ട് ഉപയോഗിച്ച് സൗജന്യമായി ലൈഫ് മിഷൻ/BPL/പുനർഗേഹം വീടുകളിൽ 2 kW വീതം ശേഷിയുള്ള സൗരോർജ പവർ പ്ലാന്റുകൾ സ്ഥാപിക്കുന്ന പദ്ധതി നടപ്പാക്കുന്നു. ഈ പദ്ധതിയുടെ ഭാഗമായി സൗജന്യമായി ഗുണഭോക്താക്കൾക്ക് ഇൻഡക്ഷൻ കുക്കറും നൽകുന്നു.

4. സ്റ്റാർട്ട് സിറ്റിയുമായി സഹകരിച്ചുകൊണ്ട് തിരുവനന്തപുരം കോർപ്പറേഷനിലെ എല്ലാ സർക്കാർ കെട്ടിടങ്ങളിലും സൗരോർജ പവർ പ്ലാന്റുകൾ സ്ഥാപിക്കുന്നതിനുള്ള പദ്ധതി നടപ്പാക്കുന്നു. സോളാർ സ്മീറ്റ് ലൈറ്റുകൾ ഡെപ്പോസിറ്റ് പ്രവൃത്തിയായി നടപ്പാക്കുന്നു.

5. പച്ചക്കറികൾ/പഴങ്ങൾ ഇവ കേടുകൂടാതെ സൂക്ഷിക്കുന്നതിന് സോളാർ കോൾഡ് സ്റ്റോറേജ് സ്ഥാപിക്കുന്ന പദ്ധതി നടപ്പാക്കുന്നു.

6. പട്ടികവർഗ വിഭാഗത്തിലുള്ള വിദ്യാർത്ഥികൾ താമസിക്കുന്ന ഹോസ്റ്റലുകളിൽ സോളാർ ഹൈബ്രിഡ്/ഓഫ്ഗ്രിഡ് പവർ പ്ലാന്റുകൾ സ്ഥാപിക്കുന്ന പദ്ധതി ഡെപ്പോസിറ്റ് പ്രവൃത്തിയായി നടപ്പാക്കുന്നു.

7. വിദൂര ആദിവാസി കോളനികളിൽ വിൻഡ്/സോളാർ ഹൈബ്രിഡ് പവർ പ്ലാന്റുകൾ സ്ഥാപിക്കുന്ന പദ്ധതി നടപ്പാക്കുന്നു.

8. പി.എം.-കുസും പദ്ധതിയിലൂടെ കാർഷിക പമ്പുകൾ സൗരോർജ്ജവൽക്കരിച്ച് ഗ്രിഡ് കണക്ടിവിറ്റി നേടിയതിൽനിന്നും ഇതുവരെ 11.5 ലക്ഷം യൂണിറ്റ് വൈദ്യുതി ഉൽപാദിപ്പിച്ചിട്ടുണ്ട്.

9. ഇ-മൊബിലിറ്റി പദ്ധതിയുടെ ഭാഗമായി പബ്ലിക് EV ചാർജിങ് സ്റ്റേഷനുകളിൽനിന്ന് സൗരോർജ്ജ വൈദ്യുതി ഉൽപാദിപ്പിക്കുന്നതിനായി ഒരുക്കുന്ന സൗരോർജ്ജ സംവിധാനത്തിന് സംസ്ഥാന സർക്കാർ സാമ്പത്തിക സഹായം നൽകിവരുന്നു.

(സി) 2030-ൽ 10000 മെഗാവാട്ട് സ്ഥാപിതശേഷി കൈവരിക്കുകയെന്ന ലക്ഷ്യവുമായി ബന്ധപ്പെട്ട് 127.536 MW മൊത്തം സ്ഥാപിതശേഷിയുള്ള 9 ജലവൈദ്യുത പദ്ധതികളുടെ നിർമ്മാണ പ്രവർത്തനങ്ങൾ നടന്നുവരുന്നു. കൂടാതെ, 92 MW-ന്റെ മൊത്തം സ്ഥാപിതശേഷിയുള്ള 13 ചെറുകിട ജലവൈദ്യുത പദ്ധതികളും വിഭാവനം ചെയ്തിട്ടുണ്ട്. ടി പദ്ധതികളുടെ നിർമ്മാണ പ്രവർത്തനങ്ങൾ ആരംഭിക്കുന്നതിന് മുന്നോടിയായുള്ള ഇൻവെസ്റ്റിഗേഷൻ, പി.എഫ്.ആർ. തയ്യാറാക്കൽ, ഡി.പി.ആർ. തയ്യാറാക്കൽ, സ്ഥലമേറ്റെടുപ്പ് എന്നീ പ്രവർത്തനങ്ങൾ വിവിധ ഘട്ടങ്ങളിലാണ്. കൂടാതെ, ഡാമുകളിൽനിന്നും

പുറന്തള്ളുന്ന വെള്ളം വീണ്ടും പമ്പുചെയ്ത് വൈദ്യുതി ഉൽപാദനം സാധ്യമാക്കുന്ന പമ്പ്ഡ് സ്റ്റോറേജ് പദ്ധതികൾ നടപ്പിലാക്കുന്നതിനുള്ള പ്രവർത്തനങ്ങളും നടന്നുവരുന്നു. ഇതിൽ 2 പദ്ധതികൾ (മഞ്ഞപ്പാറ, മുതിരപ്പുഴ) നടപ്പിലാക്കുന്നതിന് സർക്കാരിന്റെ തത്വത്തിലുള്ള അനുമതി ലഭ്യമായിട്ടുണ്ട്. ഈ രണ്ടുപദ്ധതികളും രണ്ടായിരത്തിമുപ്പതോടുകൂടി പൂർത്തിയാക്കാൻ കഴിയുമെന്ന് പ്രതീക്ഷിക്കുന്നു.

2030-ൽ സംസ്ഥാനത്തെ വൈദ്യുതി ആവശ്യകത 10000 MW എത്തിയാലും ആയത് നിറവേറ്റാൻ ഉതകുന്നവിധം ആഭ്യന്തര ഉൽപാദനം വർദ്ധിപ്പിക്കാനും സ്റ്റോറേജ് സംവിധാനം ഉറപ്പുവരുത്താനും കൂടാതെ, സംസ്ഥാനത്തിന്റെ വൈദ്യുതി ഇറക്കുമതിശേഷി വർദ്ധിപ്പിക്കുന്നതിനും അതോടൊപ്പംതന്നെ അത്രയും വൈദ്യുതി സംസ്ഥാനത്തുടനീളം തടസ്സരഹിതമായി എത്തിക്കാനാകുംവിധം പ്രസരണ-വിതരണ ശൃംഖല ശക്തിപ്പെടുത്താനുമാണ് കെ.എസ്.ഇ.ബി.എൽ. ലക്ഷ്യമിടുന്നത്.

ഇതിനുപുറമെ വരുംവർഷങ്ങളിൽ ഏകദേശം 1500 MW വൻകിട ജലവൈദ്യുത പദ്ധതികളിൽനിന്നും കണ്ടെത്താനുദ്ദേശിക്കുന്നു. 800 MW സ്ഥാപിതശേഷിയുള്ള ഇടുക്കി പദ്ധതിയുടെ രണ്ടാംഘട്ടം, 240 MW

ശേഷിയുള്ള ലക്ഷി പദ്ധതി, 450 MW ശേഷിയുള്ള ശബരിഗിരി എക്സ്പോസിഷൻ പദ്ധതി എന്നിവയ്ക്കുപുറമേ പതിനഞ്ചോളം മറ്റ് ജലവൈദ്യുത പദ്ധതികളും പരിഗണനയിലുണ്ട്.

ഈ കാലയളവിനുള്ളിൽ 450 MW വരെ കാറ്റാടി നിലയങ്ങളിൽനിന്ന് കണ്ടെത്താൻ സാധിക്കുമെന്ന് കരുതുന്നു. 2030-ഓടു കൂടി സോളാർ സ്ഥാപിതശേഷി 3000-3500 MW ആകാനിടയുണ്ട്. പകൽ സമയം മിച്ച വൈദ്യുതിയും രാത്രികാലങ്ങളിൽ കടുത്ത കമ്മിയും എന്ന സ്ഥിതി വരുംവർഷങ്ങളിൽ കൂടുതൽ പ്രകടമാകുമെന്ന് കരുതുന്നു. ഇത് കണക്കിലെടുത്ത് സ്റ്റോറേജ് നിലയങ്ങൾ സ്ഥാപിക്കും. വരുംവർഷങ്ങളിൽ പത്ത് നിലയങ്ങളിൽനിന്നായി 3300 MW പമ്പ്ഡ് സ്റ്റോറേജ് നിലയങ്ങളും ഏകദേശം 2000 MW/5000 MWh ശേഷിയുള്ള ബാറ്ററി സ്റ്റോറേജ് പദ്ധതികളും ആവശ്യാനുസരണം കേരളത്തിൽ സ്ഥാപിക്കാനാണ് ഉദ്ദേശിക്കുന്നത്. ആദ്യഘട്ടത്തിൽ 250 MW/1000 MWh BESS ഉടൻതന്നെ നടപ്പാക്കാനാണ് ഉദ്ദേശിക്കുന്നത്.

2030-ൽ 10000 മെഗാവാട്ട് സ്ഥാപിതശേഷി എന്ന ലക്ഷ്യം നിറവേറ്റുന്നതിന് സഹായകരമാംവിധത്തിൽ പുനരുപയോഗ

ഊർജമേഖലയിൽ സൗരോർജ ഉൽപാദനത്തിന് ഊന്നൽ നൽകുന്നതിന്റെ ഭാഗമായി സംസ്ഥാനത്ത് ഗാർഹിക ഉപഭോക്താക്കൾക്കുള്ള പ്രധാനമന്ത്രി മുഹ്തബ് ബിജ്ലി യോജനയും കർഷകർക്കുള്ള പി.എം. കസും പദ്ധതിയും MNRE-യുടെ സഹകരണത്തോടെ നടപ്പിലാക്കിവരുന്നു. പി.എം. സൂര്യ ഘർ 31-01-2025 വരെ 248 MW ഗ്രിഡിലേക്ക് കൂട്ടിച്ചേർക്കാൻ കഴിഞ്ഞിട്ടുണ്ട്. ഇതിനുപുറമെ, 31-12-2025-ൽ അവസാനിക്കുന്ന പി.എം. കസും പദ്ധതിയിലൂടെ 17 മെഗാവാട്ട് സ്ഥാപിതശേഷി കൈവരിക്കാൻ കഴിയുമെന്ന് പ്രതീക്ഷിക്കുന്നു.

കൂടാതെ, കൊല്ലം ജില്ലയിൽ NHPC മുഖേന നടപ്പിലാക്കുന്ന വെസ്റ്റ് കല്ലട ഫ്ലോട്ടിംഗ് സോളാർ പ്രോജക്ട്വഴി 50 MW കൂടി 2025-26 സാമ്പത്തിക വർഷം പൂർത്തിയാക്കാൻ ലക്ഷ്യമിടുന്നുണ്ട്.

കൂടാതെ, ഗാർഹിക-ഗാർഹികേതര മേഖലയിൽ സബ്സിഡിരഹിത സൗരോർജ പ്ലാന്റ് സ്ഥാപിച്ചുനൽകുന്നതിനായി 100 മെഗാവാട്ടിന്റെ മറ്റൊരു ടെൻഡർ കൂടി വിളിച്ചിട്ടുണ്ട്. ടെൻഡർ നടപടികൾ പുരോഗമിക്കുന്നു.

ഇതിനുപുറമെ, 500 മെഗാവാട്ടിന്റെ വിൻഡ് എനർജി പദ്ധതികൾ, IPP മോഡലിൽ വിൻഡ് ഡെവലപ്പർ സ്വയം കണ്ടെത്തുന്ന സ്ഥലത്ത്

നടപ്പിലാക്കാൻ ടെൻഡർ നടപടികൾ തുടങ്ങിക്കഴിഞ്ഞു. അതുപോലെ തന്നെ കാറ്റിന്റെ ശക്തി താരതമ്യേന കൂടുതലുള്ള രാമക്കൽമേട്, പാപ്പൻപാറ, മാൻകുത്തിമേട്, അഗളി, പൊന്മുടി മുതലായ സ്ഥലങ്ങളിലെ റവന്യൂ ഭൂമി/ ഉപയോഗശൂന്യമായ ഭൂമി/ ആദിവാസി ഭൂമി എന്നിവയിൽനിന്നും 350 മെഗാവാട്ടിന്റെ വിൻഡ് എനർജി പദ്ധതികൾ, IPP മോഡലിൽ നടപ്പിലാക്കാൻ ടെൻഡർ നടപടികൾ തുടങ്ങിക്കഴിഞ്ഞു. ഇതോടൊപ്പം ചെറുകിട കാറ്റാടി യന്ത്രം (2, 3 & 5 KW) പ്രോത്സാഹിപ്പിക്കാൻ വേണ്ടി കേരളത്തിലെ വിവിധ ഭാഗങ്ങളിൽ ചെറുകിട കാറ്റാടിയന്ത്രങ്ങൾ സ്ഥാപിക്കുന്നതിനുള്ള നടപടികളും തുടങ്ങിക്കഴിഞ്ഞു.

2030-ഓടെ സാധ്യമായ എല്ലാ സർക്കാർ കെട്ടിടങ്ങളിലും സൗരോർജ്ജ പവർ പ്ലാന്റുകൾ സ്ഥാപിക്കുന്നതിന് അനൈർട്ട് ലക്ഷ്യമിടുന്നു. പി.എം.-കുസും പദ്ധതിയിലൂടെ ഒരു ലക്ഷം കാർഷിക പമ്പുകൾ സൗരോർജ്ജവൽക്കരിക്കുമ്പോൾ ഏകദേശം 380 MW സൗരോർജ്ജ നിലയസ്ഥാപിതശേഷി അധിമായി കൈവരിക്കാൻ സാധിക്കും. ഇതിൽനിന്നും 570 MU അധിക ഊർജ്ജം ഉൽപാദിപ്പിക്കപ്പെടുമെന്നും പ്രതീക്ഷിക്കുന്നു.

ശ്രീ. സി. കെ. ഹരീന്ദ്രൻ: സർ, ഈ സർക്കാരിന്റെ കാലത്ത് സോളാർ വൈദ്യുതി ഉൽപാദനത്തിൽ വലിയ കുതിച്ചുചാട്ടമുണ്ടായിട്ടുണ്ട്. ഇത് സാധ്യമാക്കുന്നതിന് സർക്കാർ സ്വീകരിച്ച നടപടികളോടൊപ്പം ദീർഘകാലമായി നിർമ്മാണം മുടങ്ങിക്കിടക്കുന്ന ജലവൈദ്യുത പദ്ധതികളിൽ പ്രവർത്തനം പുനഃരാരംഭിച്ചവ കമ്മീഷൻ ചെയ്യുന്നതിന് എന്തെല്ലാം നടപടികളാണ് സ്വീകരിച്ചതെന്നും വ്യക്തമാക്കാമോ? ബഹുമാനപ്പെട്ട മന്ത്രി നൽകിയ മറുപടിയിൽ ഇക്കാര്യം ഉൾപ്പെട്ടിട്ടുണ്ടെന്നാണ് ഞാൻ മനസ്സിലാക്കുന്നത്.

ശ്രീ. കെ. കൃഷ്ണൻകുട്ടി: സർ, സോളാർ പദ്ധതികൾക്ക് ഈ സർക്കാർ എല്ലാവിധ പിന്തുണയും നൽകുന്നുണ്ടെന്ന് വളരെ വ്യക്തമായി മറുപടിയിൽ പറഞ്ഞിട്ടുണ്ട്.

ശ്രീ. സി. കെ. ഹരീന്ദ്രൻ: സർ, പാറശ്ശാല മണ്ഡലത്തിലെ മലയോരമേഖലയിൽ വോൾട്ടേജ് ക്ഷാമം പരിഹരിക്കുന്നതിനായി ഒറ്റശേഖരമംഗലം കേന്ദ്രീകരിച്ച് സ്ഥലമേറ്റടുക്കലടക്കമുള്ള പ്രോജക്ടിന്റെ പുരോഗതി വ്യക്തമാക്കാമോ; അത് വേഗത്തിലാക്കാൻ നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, പാറശ്ശാല മണ്ഡലത്തിലെ 110 കെ.വി.

സബ്സ്റ്റേഷൻ നിർമ്മാണവുമായി ബന്ധപ്പെട്ട സാങ്കേതികപഠനം പൂർത്തിയാക്കി ഭരണാനുമതി നൽകുന്നതിനുള്ള നടപടികൾ പുരോഗമിച്ചുവരുന്നു. സബ്സ്റ്റേഷൻ നിർമ്മാണം ജില്ലയിലെ മലയോരമേഖലയിൽ ഗുണമേന്മയുള്ള വൈദ്യുതി ലഭ്യമാക്കുന്നതിന് സഹായകമാകുന്നതാണ്. ഭരണാനുമതി ലഭ്യമാക്കിയശേഷം സ്ഥലമെടുപ്പ് പൂർത്തീകരിക്കാനുള്ള നടപടികൾ സ്വീകരിക്കുന്നതാണ്.

ശ്രീ. എം. എം. മണി: സർ, കർഷകർക്ക് സ്ഥിരവരുമാനം ലഭ്യമാക്കുന്നതിനുള്ള PM-KUSUM പദ്ധതി വ്യാപകമാക്കുന്നതിന് സ്വീകരിച്ച നടപടികളെപ്പറ്റി വിശദീകരിക്കാമോ?

ശ്രീ. കെ. കൃഷ്ണൻകുട്ടി: സർ, സോളാർ പമ്പുകൾ സാമ്പത്തിക സഹായം വാഗ്ദാനം ചെയ്യുന്നതിലൂടെ കർഷകരുടെ വരുമാനം വർദ്ധിപ്പിക്കാനുദ്ദേശിച്ചുകൊണ്ട് നടപ്പിലാക്കിയ പി.എം.കസ്യം പദ്ധതിയിലൂടെ ഏകദേശം ഒരു ലക്ഷം പമ്പുകൾക്ക് സാമ്പത്തിക സഹായം നൽകാനാണ് പ്ലാൻ ചെയ്തിട്ടുള്ളത്. ഇതിൽ 50000 പമ്പുകൾക്കുള്ള നടപടികളായിട്ടുണ്ട്. കർഷകർക്ക് അവരുടെ ചെലവ് കഴിഞ്ഞ് ബാക്കി തുക

അവർക്ക് ലഭിക്കുന്നതാണ്. അതായത്, 2000/- രൂപ വൈദ്യുതി ചാർജ്ജടയ്ക്കുന്ന ഒരു കർഷകന് 8 മാസം കഴിയുമ്പോൾ ഏകദേശം 14000 രൂപ തിരികെ ലഭിക്കുന്ന രീതിയിലുള്ള പദ്ധതിയാണിത്. കർഷകർക്ക് അധിക വരുമാനം ലഭിക്കുന്ന രീതിയിലാണ് പ്രസ്തുത പദ്ധതി വിഭാവനം ചെയ്തിട്ടുള്ളത്.

ശ്രീ. മുരളി പെരുനെല്ലി ചുമതലപ്പെടുത്തിയതുപ്രകാരം ശ്രീ. കെ. ബാബു (നെന്മാറ): സർ, 124 വർഷങ്ങൾക്കിടയിൽ ഏറ്റവും ചൂടേറിയ വർഷം 2024 ആയിരുന്നു. അത് വാർത്തകൾ കൊണ്ടല്ല, താപനില കൊണ്ടാണ്. അറ്റ വേനൽവരുതിയിൽപ്പോലും ഒരു മിനിട്ട് കറണ്ട് കട്ടില്ലാതെ ഈ സംസ്ഥാനത്തെ മുന്നോട്ടുനയിച്ച ബഹുമാനപ്പെട്ട വൈദ്യുതി വകുപ്പുമന്ത്രിയെയും അതുപോലെതന്നെ വൈദ്യുതി ഉൽപാദനരംഗത്ത് വൻതോതിൽ വളർച്ചയുണ്ടാക്കുന്നതിന് നേതൃത്വം നൽകിയ എൽ.ഡി.എഫ്. സർക്കാരിനെയും ഞാൻ അഭിനന്ദിക്കുന്നു. പാർശ്വവൽക്കരിക്കപ്പെട്ട ജനവിഭാഗങ്ങൾക്ക് സൗജന്യമായി പുരപ്പറ സൗരോർജ്ജ പദ്ധതി നടപ്പാക്കുന്ന ഹരിത ഊർജ്ജ വരുമാന പദ്ധതിയുടെ പുരോഗതി വിശദമാക്കാമോ?

ശ്രീ. കെ. കൃഷ്ണകുട്ടി: സർ, ഈ സർക്കാർ അധികാരത്തിൽ വന്നതിനുശേഷം വൈദ്യുതി വെളിച്ചം എത്തിയിട്ടില്ലാത്ത 97 പട്ടികവർഗ കോളനികളിലെ എല്ലാവീടുകളിലും വൈദ്യുതി കണക്ഷൻ ലഭ്യമാക്കാനുള്ള ശ്രമം നടത്തിയിട്ടുണ്ട്. ഇലക്ട്രിസിറ്റി ഗ്രിഡില്ലാത്ത മേഖലയായതിനാൽ ബാക്കിയുള്ള 27 കോളനികളിൽ സോളാറും വിൻഡും ഹൈബ്രിഡായി ഉപയോഗിച്ചുകൊണ്ട് വൈദ്യുതിയെത്തിക്കാനുള്ള എല്ലാ നടപടികളും സ്വീകരിച്ചിട്ടുണ്ട്. ഉടൻതന്നെ അവിടെയും വൈദ്യുതി കണക്ഷൻ ലഭ്യമാകുന്നതാണ്.

ശ്രീ. എ. പ്രഭാകരൻ: സർ, നമ്മുടെ സംസ്ഥാനത്ത് വൈദ്യുതി ഉൽപാദനത്തിൽ മികവാർന്ന പ്രവർത്തനം കാഴ്ചവയ്ക്കുന്ന ബഹുമാനപ്പെട്ട വൈദ്യുതി വകുപ്പുമന്ത്രിയെ അഭിനന്ദിക്കാൻ ഞാൻ ഈ അവസരം ഉപയോഗിക്കുകയാണ്. ഡാമുകളിൽ കെട്ടിക്കിടക്കുന്ന ഉപയോഗശൂന്യമായ വെള്ളത്തിൽ ഫ്ലോട്ടിംഗ് സോളാർ പവർ പ്ലാന്റ് സ്ഥാപിക്കുന്നതുമായി ബന്ധപ്പെട്ട് എന്തെങ്കിലും കാര്യങ്ങൾ ആലോചിച്ചിട്ടുണ്ടോ; പടിഞ്ഞാറെ കല്ലടയിൽ വെള്ളക്കെട്ട് ഫ്ലോട്ടിംഗ് സോളാർ പദ്ധതി നടപ്പാക്കുന്നതിനുള്ള ശ്രമങ്ങൾ നടത്തിയതായി ശ്രദ്ധയിൽപ്പെട്ടിട്ടുണ്ട്. മറ്റ് ഡാമുകളിൽ ഇതേ

രീതി സ്വീകരിക്കുന്നതിനുവേണ്ടി അവ എന്തൊക്കെയാണ്

വിശദീകരിക്കാമോ?

ശ്രീ. കെ. കൃഷ്ണകുട്ടി: സർ, വെസ്റ്റ് കല്ലട ഫ്ലോട്ടിംഗ് സോളാർ പദ്ധതിക്കുള്ള നടപടിക്രമങ്ങളെല്ലാം പൂർത്തിയായി. ഉടൻതന്നെ ടെൻഡർ നടപടികൾക്കുള്ള ഏർപ്പാടുകൾ ചെയ്തിട്ടുണ്ട്.

ശ്രീ. രമേശ് ചെന്നിത്തല: സർ, ഈ സർക്കാർ അധികാരത്തിൽവന്നശേഷം മൂന്ന് തവണ വൈദ്യുതി ചാർജ്ജ് വർദ്ധിപ്പിച്ചു. 7500 കോടി രൂപയാണ് കേരളത്തിലെ ജനങ്ങളുടെ തലയിൽ വൈദ്യുതി ചാർജായി അടിച്ചെൽപ്പിച്ചത്. ആഭ്യന്തര ഉൽപാദനം വർദ്ധിപ്പിച്ച് ഇവിടെയെല്ലാം ഭദ്രമാണെന്ന് പറഞ്ഞ് മന്ത്രിയെ അഭിനന്ദിച്ചുവെന്നുപറയുന്നവർ, ഒരു യൂണിറ്റ് വൈദ്യുതിക്ക് 4.69/- രൂപയ്ക്ക് ലഭിച്ചുകൊണ്ടിരുന്ന യു.ഡി.എഫ്. സർക്കാരിന്റെ കാലത്തെ ദീർഘകാല കരാർ റദ്ദാക്കി ഒരു യൂണിറ്റ് വൈദ്യുതിക്ക് 10-14 രൂപയ്ക്ക് പുറത്തുനിന്നും വൈദ്യുതി വാങ്ങി കേരളത്തിലെ ജനങ്ങളുടെ തലയ്ക്ക് ഇരുട്ടിയാണ് നൽകിയത്. എന്തിന്റെ അടിസ്ഥാനത്തിലാണ് യു.ഡി.എഫ്. സർക്കാരിന്റെ കാലത്തെ ദീർഘകാല കരാർ റദ്ദ് ചെയ്തത്; ഈ കരാർ റദ്ദാക്കിക്കൊണ്ട്

അദാനി, ജിൻഡാൽ (Jindal) തുടങ്ങിയ ഇന്ത്യയിലെ വൈദ്യുതി ഉൽപാദന ക്ഷമക കമ്പനികൾക്ക് കേരളത്തെ കൊള്ളയടിക്കാനുള്ള അവസരം നൽകിയത് എന്തിന്റെ അടിസ്ഥാനത്തിലാണെന്ന് അങ്ങയിലൂടെ ബഹുമാനപ്പെട്ട മന്ത്രിയോട് ചോദിക്കുകയാണ്.

ശ്രീ. കെ. കൃഷ്ണകുട്ടി: സർ, ഈ സർക്കാർ അധികാരത്തിൽ വന്നശേഷമുള്ള വൈദ്യുതിചാർജ്ജ് വർധനയേക്കാൾ കൂടുതലായി യു.ഡി.എഫ്.-ന്റെ കാലത്തും വൈദ്യുതി ചാർജ്ജ് വർധിപ്പിച്ചിട്ടുണ്ട്. അതിന്റെ വിശദാംശങ്ങളിലേയ്ക്ക് കടക്കുന്നില്ല. എന്നാൽ, നിലവിൽ പകൽസമയത്ത് വൈദ്യുതി ചാർജ്ജിൽ 10 പൈസ കുറച്ചതിനെപ്പറ്റി ബഹുമാനപ്പെട്ട അംഗം യാതൊന്നും സൂചിപ്പിച്ചില്ല. മാത്രമല്ല, യു.ഡി.എഫ്.-ന്റെ കാലത്ത് വൈദ്യുതി വാങ്ങുന്നതിനായി തയ്യാറാക്കിയ ദീർഘകാല കരാർ റദ്ദാക്കിയത് എൽ.ഡി.എഫ്. സർക്കാർ, കേരള സ്റ്റേറ്റ് വൈദ്യുതി റെഗുലേറ്ററി കമ്മീഷനാണ്. അതിനെതിരായി സർക്കാർ നൽകിയ അപ്പീൽ ഇപ്പോൾ ബഹുമാനപ്പെട്ട സുപ്രീം കോടതിയുടെ പരിഗണനയിലാണ്.

മുഖ്യമന്ത്രി (ശ്രീ. പിണറായി വിജയൻ): സർ, യഥാർഥത്തിൽ യു.ഡി.എഫ്.-ന്റെ കാലത്തുണ്ടായിരുന്ന ദീർഘകാല കരാറിന് ആ

ഘട്ടത്തിൽത്തന്നെ റെഗുലേറ്ററി കമ്മീഷന്റെ അനുമതിയുണ്ടായിരുന്നില്ല. സാധാരണഗതിയിൽ റെഗുലേറ്ററി കമ്മീഷന്റെ അനുമതിയില്ലാതെ കരാർ നടപ്പാക്കാൻ പാടില്ലാത്തതാണ്. പക്ഷേ, 2016-ൽ എൽ.ഡി.എഫ് സർക്കാർ അധികാരത്തിൽ വന്നപ്പോൾ കാബിനറ്റ് ഈ പ്രശ്നം ഗൗരവമായി ചർച്ച ചെയ്യുകയുണ്ടായി. ബഹുമാനപ്പെട്ട അംഗം പറഞ്ഞതുപോലെ കുറഞ്ഞ വിലയ്ക്ക് സംസ്ഥാനത്തിന് വൈദ്യുതി ലഭിച്ചുകൊണ്ടിരിക്കുകയായിരുന്നു. അങ്ങനെ ലഭിച്ചുകൊണ്ടിരുന്ന വൈദ്യുതി ഇല്ലാതാകുന്നത് കടുത്ത പ്രയാസം സൃഷ്ടിക്കുമെന്നതുകൊണ്ട് അത് തുടരട്ടെയെന്ന നിലപാടാണ് ഗവൺമെന്റ് സ്വീകരിച്ചത്. കാരണം, വൈദ്യുതി ഇല്ലാതായാലുള്ള പ്രയാസം കണക്കിലെടുത്താണ് അങ്ങനെയൊരു നിലപാട് സർക്കാർ സ്വീകരിച്ചത്. അത് തുടർന്നുവരുമ്പോഴാണ് റെഗുലേറ്ററി കമ്മീഷൻ ഈ കരാർ റദ്ദാക്കുന്ന നടപടിയെടുത്തത്. അതിനെതിരെ ഗവൺമെന്റ് ചെയ്യാവുന്നതെല്ലാം ചെയ്തിട്ടുണ്ട്, ഇപ്പോഴും ചെയ്തുകൊണ്ടിരിക്കുകയാണ്. ഇതാണ് വസ്തുതയെന്ന് ബഹുമാനപ്പെട്ട അംഗം മനസ്സിലാക്കണം.

ഡോ. എൻ. ജയരാജ്: സർ, ഡോമസ്റ്റിക് സോളാർ പ്ലാന്റുകളിൽ അധികമായി ഉൽപാദിപ്പിക്കുന്ന വൈദ്യുതി ഒരു കേന്ദ്രീകൃത

സംവിധാനത്തിലൂടെ നടപ്പാക്കാൻ ശ്രമിക്കുമോ; അങ്ങനെയുണ്ടെങ്കിൽ ഉപഭോക്താക്കൾക്കും വൈദ്യുതി ബോർഡിനും എന്ത് പ്രയോജനമാണ് ലഭിക്കുന്നതെന്ന് വ്യക്തമാക്കാമോ?

ശ്രീ. കെ. കൃഷ്ണൻകുട്ടി: സർ, നിലവിൽ ഡൊമസ്റ്റിക് സോളാർ പ്ലാന്റുകളിൽ അധികമായി ഉൽപാദിപ്പിക്കുന്ന വൈദ്യുതി ഗ്രിഡിലേയ്ക്ക് കൊടുക്കുന്നുണ്ട്. എന്നാൽ, വൈകുന്നേരങ്ങളിൽകൂടി ടി സൗകര്യം ലഭിക്കുന്ന തരത്തിൽ ബാറ്ററി സ്റ്റോറേജും പമ്പ്ഡ് സ്റ്റോറേജും സ്ഥാപിക്കാനുള്ള നടപടിക്രമങ്ങളുമായി മുന്നോട്ടുപോവുകയാണ്. നിലവിൽ 250 മെഗാവാട്ടിന്റെ ബാറ്ററി സ്റ്റോറേജ് സംവിധാനത്തിന് കേന്ദ്ര സർക്കാരിന്റെ സഹായം ലഭിച്ചിട്ടുണ്ട്. ഏതായാലും ബഹുമാനപ്പെട്ട അംഗത്തിന്റെ നിർദ്ദേശം പരിശോധിക്കുന്നതാണ്.

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മുഖ്യമന്ത്രിയുടെ മറുപടിയിൽ ചില അവ്യക്തതയുണ്ട്. ഉമ്മൻ ചാണ്ടി സർക്കാരിന്റെ കാലത്ത് ഒരു യൂണിറ്റ് വൈദ്യുതിക്ക് 4.29/- രൂപ നിരക്കിൽ 25 വർഷത്തേയ്ക്ക് വൈദ്യുതി വാങ്ങാനുള്ള ഒരു ദീർഘകാല കരാർ ഉണ്ടാക്കിയിരുന്നു. ഈ സർക്കാർ അധികാരത്തിൽ വന്നതിനുശേഷം ഏഴ്

വർഷം തുടച്ചയായി അതേ നിരക്കിൽ വൈദ്യുതി വാങ്ങുകയും ചെയ്തു. എന്നാൽ ഇപ്പോൾ വൈദ്യുതി റെഗുലേറ്ററി അതോറിറ്റി ടി കരാർ റദ്ദാക്കിയെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. ടി റെഗുലേറ്ററി കമ്മീഷനിലെ അംഗങ്ങൾ ആരൊക്കെയാണ്; നേരത്തെ വൈദ്യുതി വകുപ്പുമന്ത്രിയായിരുന്ന ശ്രീ. എം.എം. മണി, അദ്ദേഹത്തിന്റെ പ്രൈവറ്റ് സെക്രട്ടറി, സി.പി.ഐ.(എം.)-ന്റെ സംഘടനാ പ്രസിഡന്റ് എന്നിവരായിരുന്നു റെഗുലേറ്ററി അതോറിറ്റിയുടെ അംഗങ്ങൾ. അവരാണ് ടി കരാർ റദ്ദാക്കി. 4 രൂപ 29 പൈസയ്ക്ക് 25 വർഷത്തേക്ക് വൈദ്യുതി വാങ്ങാനുള്ള കരാർ റദ്ദാക്കിയതിനുശേഷം നിലവിൽ ഒരു യൂണിറ്റിന് 8 രൂപ മുതൽ 14 രൂപ 30 പൈസ വരെ നൽകിയാണ് വൈദ്യുതി വാങ്ങിക്കൊണ്ടിരിക്കുന്നത്. പ്രതിദിനം 15 മുതൽ 20 കോടി രൂപ വരെയാണ് വൈദ്യുതി ബോർഡിന് നഷ്ടം സംഭവിക്കുന്നത്. നേരത്തെ വൈദ്യുതി ബോർഡിനുണ്ടായിരുന്ന 1,000 കോടി രൂപയുടെ നഷ്ടം 45,000 കോടി രൂപയായി വർദ്ധിപ്പിച്ച് അതു മുഴുവൻ പാവപ്പെട്ടവരുടെ തലയിൽ വൈദ്യുതി ചാർജ്ജായി കെട്ടിവെച്ച് 7,500 കോടി രൂപ ഇടാക്കുന്നത് ശരിയാണോ?

ശ്രീ. കെ. കൃഷ്ണകുട്ടി: സർ, ബഹുമാനപ്പെട്ട അംഗം ഇവിടെ പറഞ്ഞ കാര്യങ്ങൾ പൂർണ്ണമായി ശരിയല്ല. ടെൻഡർ നടപടികളിലെ സാങ്കേതിക അപാകതകൾ മനസ്സിലാക്കിയാണ് റെഗുലേറ്ററി കമ്മീഷൻ ടി കരാർ റദ്ദാക്കിയത്. വൈദ്യുതി ബോർഡിന് സംഭവിച്ച നഷ്ടം കണക്കിലെടുത്ത് അതിനെതിരെ സർക്കാർ സുപ്രീം കോടതിയിൽ അപ്പീൽ കൊടുത്തിട്ടുണ്ട്. കേസ് ബഹുമാനപ്പെട്ട സുപ്രീം കോടതിയുടെ പരിഗണനയിലാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഞാൻ പറഞ്ഞതിൽനിന്ന് വ്യത്യസ്തമായ കാര്യങ്ങളല്ല ബഹുമാനപ്പെട്ട പ്രതിപക്ഷ നേതാവും ഉന്നയിച്ചത്. യഥാർത്ഥത്തിൽ റെഗുലേറ്ററി കമ്മീഷന്റെ അംഗീകാരം ലഭിക്കേണ്ട ഒരു കരാറായിരുന്നു ഇത്. എന്നാൽ, റെഗുലേറ്ററി കമ്മീഷന്റെ അംഗീകാരമില്ലാതെയാണ് 2011-16 കാലത്ത് സർക്കാർ ഉത്തരവ് പുറപ്പെടുവിച്ചത്. പ്രസ്തുത ഉത്തരവിൻപ്രകാരം വൈദ്യുതി ലഭിച്ചുകൊണ്ടിരിക്കുകയായിരുന്നു. ആ കരാറിൽത്തന്നെ സ്വാഭാവികമായും എതിർക്കപ്പെടേണ്ട ചില കാര്യങ്ങളുണ്ടായിരുന്നെങ്കിലും വൈദ്യുതി ലഭിച്ചുകൊണ്ടിരിക്കുന്നുവെന്ന കാരണത്താൽ അതിലേയ്ക്കൊന്നും ഞങ്ങൾ കടന്നില്ല. അത് ഒഴിവാക്കാൻ കഴിയില്ലെന്ന നിലപാട് തന്നെയാണ് ഞങ്ങൾ

സ്വീകരിച്ചത്. എന്നാൽ റെഗുലേറ്ററി കമ്മീഷൻ ടി കരാർ റദ്ദുചെയ്തു. അത് അംഗീകരിക്കുകയല്ല സർക്കാർ ചെയ്തത്. അതിനെതിരെ മന്ത്രിസഭ തീരുമാനമെടുത്തു. ബഹുമാനപ്പെട്ട മന്ത്രി പറഞ്ഞതുപോലെ നിയമപോരാട്ടത്തിലുമാണ്.

ശ്രീ. കെ. പി. മോഹനൻ: സർ, കേരള സർക്കാർ വൈദ്യുതി വകുപ്പ് പ്രസരണ-വിതരണ രംഗത്ത് കഴിഞ്ഞ കാലങ്ങളിൽനിന്ന് വ്യത്യസ്തമായി വലിയ മുന്നേറ്റമാണ് നടത്തിക്കൊണ്ടിരിക്കുന്നത്. പുതിയ സബ്സ്റ്റേഷനുകൾ സ്ഥാപിച്ചും വോൾട്ടേജ് ക്ഷാമം അനുഭവിക്കുന്ന മേഖലകളിൽ ശ്രീ ഫേസ് ലൈനുകൾ സ്ഥാപിച്ചും നഗരങ്ങളിലും ഗ്രാമങ്ങളിലും ഒരുപോലെ വൈദ്യുതി വിതരണം കാര്യക്ഷമമായി നടന്നുവരികയാണ്. എന്റെ നിയോജകമണ്ഡലത്തിലെ കൂത്തുപറമ്പ് ബ്ലോക്കിൽ തൃപ്പങ്ങോട്ടൂർ ഗ്രാമപഞ്ചായത്തിൽ കല്ലിക്കണ്ടിയിൽ 110 KV സബ്സ്റ്റേഷനെക്കുറിച്ച് ചർച്ച നടത്തി ഏകദേശ രൂപരേഖ തയ്യാറാക്കിയിട്ടുണ്ട്. അത് എന്നത്തേക്ക് സ്ഥാപിക്കാൻ കഴിയുമെന്ന് വിശദീകരിക്കാമോ?

ശ്രീ. കെ. കൃഷ്ണൻകുട്ടി: സർ, കൂത്തുപറമ്പ് നിയോജകമണ്ഡലത്തിലെ കല്ലിക്കണ്ടി 110 kV സബ് സ്റ്റേഷന്റെ നിർമ്മാണം സംബന്ധിച്ച് സാങ്കേതിക

പഠനം പൂർത്തിയാക്കി ഭരണാനുമതി നൽകുന്നതിനുള്ള നടപടിക്രമങ്ങൾ പൂർത്തിയായിരിക്കുകയാണ്.

**കേരള ഫിനാൻഷ്യൽ കോർപ്പറേഷന്റെ നിക്ഷേപം**

4(\*34)ശ്രീ. ഐ. സി. ബാലകൃഷ്ണൻ:

ശ്രീ. കെ. ബാബു (തൃപ്പൂണിത്തുറ):

ശ്രീ. റോജി എം. ജോൺ:

ഡോ. മാത്യു കുഴൽനാടൻ: താഴെ കാണുന്ന ചോദ്യങ്ങൾക്ക് ധനകാര്യ

വകുപ്പുമന്ത്രി സദയം മറുപടി നൽകുമോ:

(എ) കേരള ഫിനാൻഷ്യൽ കോർപ്പറേഷൻ ആർ.സി.എഫ്.എൽ.

എന്ന കമ്പനിയുടെ കടപ്പത്രങ്ങളിൽ (എൻ.സി.ഡി.) നിക്ഷേപിക്കുന്നതിനു

മുമ്പ് ഈ കടപ്പത്രത്തിന് സെബിയുടെയും ആർ.ബി.ഐ.-യുടെയും

അംഗീകാരമുണ്ടോയെന്ന് പരിശോധിച്ചിട്ടുണ്ടോ; ഇല്ലെങ്കിൽ കാരണം

വിശദമാക്കുമോ;

(ബി) സെബിയുടെയും ആർ.ബി.ഐ.-യുടെയും അംഗീകാരമില്ലാത്ത

കടപ്പത്രത്തിൽ ഇപ്രകാരം നിക്ഷേപിക്കാനുണ്ടായ കാരണം വ്യക്തമാക്കുമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

(എ & ബി) പരിശോധിച്ചിട്ടുണ്ട്. ആർ.ബി.ഐ. (Reserve Bank of India)

നിയന്ത്രണത്തിലുള്ള ഒരു എൻ.ബി.എഫ്.സി. (Non-Banking Financial

Company) ആയിട്ടാണ് ആർ.സി.എഫ്.എൽ. (Reliance Commercial Finance Limited) പ്രവർത്തിച്ചിരുന്നത്. ആർ.സി.എഫ്.എൽ. കടപ്പത്രങ്ങൾ ഇറക്കിയത് സെബി (Securities and Exchange Board of India) നിഷ്കർഷിച്ച നിയമങ്ങൾ പാലിച്ചുകൊണ്ടായിരുന്നു. ഈ കടപ്പത്രങ്ങൾ സെബിയുടെ നിയമങ്ങളും ചട്ടങ്ങളുമനുസരിച്ച് Bombay Stock Exchange (BSE)-ൽ ലിസ്റ്റ് ചെയ്തിട്ടുണ്ടായിരുന്നു. ഇതിനുപുറമേ ആർ.സി.എഫ്.എൽ. പുറത്തിറക്കിയ കടപ്പത്രത്തിന് രണ്ട് ആർ.ബി.ഐ./സെബി അംഗീകൃത റേറ്റിംഗ് ഏജൻസികളുടെ AAA+ ക്രെഡിറ്റ് റേറ്റിംഗുമുണ്ടായിരുന്നു.

ശ്രീ. ഐ. സി. ബാലകൃഷ്ണൻ: സർ, കേരള ഫിനാൻഷ്യൽ കോർപ്പറേഷന്റെ നിക്ഷേപം അംബാനിയുടെ കമ്പനിക്ക് നൽകിയതായി അറിയാൻ സാധിച്ചു. പണം നിക്ഷേപിക്കുന്നതിനു മുമ്പ് ഈ കമ്പനിയെക്കുറിച്ച് പരിശോധിച്ചിട്ടുണ്ടോ; എത്ര ശതമാനം പലിശ ലഭിക്കുമെന്ന് വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, 9.1 ശതമാനം പലിശക്കാണ് ആർ.സി.എഫ്.എൽ.-ന് കേരള ഫിനാൻഷ്യൽ കോർപ്പറേഷൻ പണം നിക്ഷേപിച്ചത്. നിയമപരമായിട്ടുള്ള നടപടിക്രമങ്ങൾ പാലിച്ച് റിസർവ്

ബാങ്ക് ഓഫ് ഇന്ത്യയുടെ തത്വങ്ങളും നിയമങ്ങളും അംഗീകരിച്ചാണ് നിക്ഷേപം നടത്തിയത്.

ശ്രീ. ഐ. സി. ബാലകൃഷ്ണൻ: സർ, കേരള ഫിനാൻഷ്യൽ കോർപ്പറേഷൻ സംസ്ഥാനത്തെ ചെറുതും വലുതുമായ വ്യാവസായിക സ്ഥാപനങ്ങൾ തുടങ്ങുന്നതിന് നിരവധി ലോണുകൾ നൽകിയിട്ടുണ്ട്. എന്നാൽ, ഈ സ്ഥാപനങ്ങളൊന്നും പ്രവർത്തിക്കുന്നതായി കാണുന്നില്ല. നിലവിൽ നിരവധി സ്ഥാപനങ്ങൾ ജപ്തി ചെയ്തിട്ടുണ്ട്. ജപ്തി ചെയ്യപ്പെട്ട സ്ഥാപനങ്ങളുടെ നിലവിലെ സ്ഥിതിയെന്താണ്; ലേലം ചെയ്തിട്ടുണ്ടോ; അവ തുറന്നു പ്രവർത്തിപ്പിക്കാനുള്ള സാഹചര്യങ്ങൾ ഒരുക്കിയിട്ടുണ്ടോയെന്ന് വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, ബഹുമാനപ്പെട്ട അംഗം കേരള ഫിനാൻഷ്യൽ കോർപ്പറേഷന്റെ നിലവിലെ പ്രവർത്തനങ്ങളെക്കുറിച്ച് വേണ്ടത്ര മനസ്സിലാക്കാതെ മുൻകാലത്തുള്ള അവസ്ഥ മനസിൽ വച്ചുകൊണ്ടാണ് സംസാരിക്കുന്നതെന്ന് കരുതുന്നു. കെ.എഫ്.സി. ഈ ഘട്ടത്തിൽ ധാരാളം പ്രവർത്തനങ്ങൾ ഏറ്റെടുത്തിട്ടുണ്ട്. ഈ സർക്കാർ അധികാരത്തിൽ വരുന്ന സമയത്ത് അന്നത്തെ മാർക്കറ്റ് റേറ്റ്

അധികമായതുകൊണ്ടുതന്നെ 13 ശതമാനം വരെയായിരുന്നു ആവറേജ് റേറ്റ് ഓഫ് ഇന്ററസ്റ്റ്. ആദ്യ വർഷം തന്നെ അത് 9.5 ശതമാനത്തിലെത്തിച്ചു. ഇപ്പോൾ റിപ്പോ റേറ്റുകൾ വർദ്ധിച്ചതുകാരണം അൽപം വർധനവുണ്ട്. എങ്കിൽപോലും കൊമേഴ്സ്യൽ ബാങ്കുകളുമായി വളരെയധികമായിരുന്ന ഇന്ററസ്റ്റ് റേറ്റ് കുറച്ചുകൊണ്ടുവരാൻ സാധിച്ചിട്ടുണ്ട്. ഏതൊരു സ്ഥാപനത്തെയുംപോലെ കെ.എഫ്.സി.-യിലും കിട്ടാക്കടത്തിന്റെ പ്രശ്നങ്ങളുണ്ട്. എന്നാൽ, ഇപ്പോൾ എൻ.പി.എ. പരമാവധി കുറച്ചുകൊണ്ടുവരാൻ സാധിച്ചിട്ടുണ്ട്. മാത്രമല്ല, സംരംഭകരോട് വളരെ പോസിറ്റീവായ സമീപനമെടുക്കണമെന്നതാണ് സർക്കാരിന്റെ നിലപാട്. ദീർഘകാലമായി പണമടയ്ക്കാതിരിക്കുന്നവർക്ക് വൺ ടൈം സെറ്റിൽമെന്റ് പോലുള്ള അവസരങ്ങളും നൽകുന്നുണ്ട്. തുടർന്നും അതേ സമീപനമായിരിക്കും സ്വീകരിക്കുന്നത്. 2020-21 കാലഘട്ടത്തിൽ കെ.എഫ്.സി.-യുടെ ലാഭം 6.58 കോടി രൂപയായിരുന്നു. പലിശ നിരക്ക് കുറച്ചതിലൂടെ നിലവിൽ കെ.എഫ്.സി.യുടെ ലാഭം 74.04 കോടി രൂപയാക്കി വർദ്ധിപ്പിക്കാൻ സാധിച്ചു. കാർഷിക മേഖലയിലെ 10 കോടി രൂപ വരെയുള്ള പ്രോജക്ടിന് 5 ശതമാനം പലിശയ്ക്ക് കെ.എഫ്.സി. പണം

കടം കൊടുക്കുന്നുണ്ട്. കൂടാതെ, 2 കോടി രൂപ വരെയുള്ള സ്റ്റാർട്ടപ്പുകൾക്ക് മറ്റ് ഗ്യാരന്റികളില്ലാതെ അവരുടെ പ്രോഡക്ടിന്റെ അടിസ്ഥാനത്തിൽ 5 ശതമാനം പലിശയ്ക്കാണ് കെ.എഫ്.സി. പണം നൽകുന്നത്. ശേഷിക്കുന്നത് സർക്കാർ കെ.എഫ്.സി.-ക്ക് ഇന്ററസ്റ്റ് സബ്വെൻഷനായി കൊടുക്കുന്നതാണ്. കൊലാറ്റർ രഹിത ഫണ്ടിംഗ് യാഥാർഥ്യമാക്കാനായി പ്രോഡക്ഷന്റെ അടിസ്ഥാനത്തിൽ സ്റ്റാർട്ടപ്പുകൾക്ക് നൽകിയിരുന്ന 10 കോടി രൂപ 15 കോടിയാക്കി വർദ്ധിപ്പിക്കാൻ തീരുമാനിച്ചിട്ടുണ്ട്. ഇക്കാര്യം ബജറ്റിലും പ്രതിപാദിച്ചിട്ടുണ്ട്. ഈ സർക്കാർ വന്നതിനുശേഷം 300 കോടി രൂപയാണ് അധികമായിട്ട് കെ.എഫ്.സി.-യുടെ മൂലധനത്തിനുവേണ്ടി വർദ്ധിപ്പിച്ചത്. ഈ ബജറ്റിൽ 200 കോടി രൂപ കൂടി നൽകുമെന്ന് പറഞ്ഞിട്ടുണ്ട്. അങ്ങനെ മൂലധനത്തിന്റെ കാര്യത്തിൽ കെ.എഫ്.സി. ഇപ്പോൾതന്നെ 776 കോടി രൂപയെന്ന നിലയിലേയ്ക്ക് എത്തിയിട്ടുണ്ട്. കെ.എഫ്.സി. ഇപ്പോൾ നൽകുന്ന ലോണുകളെ സംബന്ധിച്ച് കസ്റ്റമേഴ്സിനോട് അന്വേഷിക്കുന്നത് നന്നായിരിക്കും. കാരണം, ഈ സർക്കാർ അധികാരത്തിൽ വരുന്ന സമയത്ത് 4,500 കോടി രൂപയായിരുന്ന ബോറോവിംഗ് 7,500 കോടി രൂപയിലേയ്ക്ക് മാറിയിട്ടുണ്ട്.

കെ.എഫ്.സി.യുടെ ബോറോയിംഗ് 10,000 കോടി രൂപയിലേക്ക് എത്തിക്കാൻ സാധിക്കുന്ന തരത്തിലാണ് ഇപ്പോൾ മുന്നോട്ടുപോകുന്നത്.

ശ്രീ. കെ. ബാബു (തൃപ്പൂണിത്തുറ): സർ, കെ.എഫ്.സി.-യുടെ വ്യവസ്ഥയനുസരിച്ച് ഏതെങ്കിലും സെക്യൂരിറ്റിയിൽ നിക്ഷേപിക്കുന്നതിന് ബോർഡ് തീരുമാനം വേണമെന്നുള്ള വ്യവസ്ഥയുണ്ടെന്നാണ് മനസ്സിലാക്കുന്നത്. എന്നാൽ, അംബാനിയുടെ ഉടമസ്ഥതയിലുള്ള ആർ.സി.എഫ്.എൽ.-ൽ പണം നിക്ഷേപിക്കുന്നതിന് ബോർഡ് മീറ്റിംഗ് കൂടി തീരുമാനമെടുത്തിരുന്നോ എന്നതിനെക്കുറിച്ച് വ്യക്തത വരുത്തേണ്ടതുണ്ട്. മാത്രമല്ല, ഇങ്ങനെ നിക്ഷേപിച്ചതിലൂടെ കെ.എഫ്.സി.-ക്ക് എന്ത് നേട്ടമുണ്ടായെന്ന് വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, ഇവിടെ പരാമർശിച്ചതുപോലെ പതിനായിരം കോടിയോളം രൂപയാണ് ആർ.സി.എഫ്.എൽ.-ൽ നിക്ഷേപിച്ചിരുന്നത്. ടി നിക്ഷേപത്തിൽ കെ.എഫ്.സി.-യുടെ 60 കോടി രൂപയുണ്ടായിരുന്നു. അതിൽ അംബാനിയുടെ ഉടമസ്ഥതയിലുള്ള റിലയൻസ് ക്യാപിറ്റലിന് സാമ്പത്തികമായി തകർച്ചയുണ്ടുവുകയും ടി സ്ഥാപനം തകരുകയും ചെയ്തു. എന്നാൽ, റിസർവ് ബാങ്ക് ഓഫ് ഇന്ത്യയുടെ

വ്യവസ്ഥകൾക്കനുസൃതമായാണ് ടി തുക നിക്ഷേപിച്ചത്. ഇതിനുശേഷം കെ.എഫ്.സി.-ക്ക് നഷ്ടം വന്ന സ്ഥിതിയുണ്ടായപ്പോൾ 24 ശതമാനത്തോളം പണം തിരിച്ച് അടയ്ക്കുന്നതിനുവേണ്ടി ഒരു എഗ്രിമെന്റുണ്ടാക്കുകയും അത് റീ-സ്ട്രക്ചറിംഗിനുള്ള ഒരു കമ്പനി അത് ഏറ്റെടുക്കാൻ തീരുമാനിച്ചു. മറ്റ് സ്ഥാപനങ്ങളൊക്കെ അത് അംഗീകരിച്ചുവെങ്കിലും കെ.എഫ്.സി. അത് അംഗീകരിച്ചില്ല. 24.96 ശതമാനം തുക തിരിച്ച് തരാമെന്ന് പറഞ്ഞിട്ടും കെ.എഫ്.സി. അത് അംഗീകരിച്ചില്ല. മാത്രമല്ല, വീണ്ടും എഗ്രിമെന്റ് ഏറ്റെടുക്കാൻ തയ്യാറായ Autham Investment & Infrastructure Limited എന്ന പ്രൈവറ്റ് കമ്പനി 52 ശതമാനം തുക മടക്കി നൽകാമെന്ന വാഗ്ദാനം മുന്നോട്ടുവച്ചു. അതുമായിബന്ധപ്പെട്ട് കോടതിയിൽ കേസ് നിലനിൽക്കുന്നതുകൊണ്ടാണ് തീർപ്പാക്കാൻ സാധിക്കാതെ നിലനിൽക്കുന്നത്. ഇവിടെ മനസ്സിലാക്കേണ്ട ഒരു കാര്യം ഇതിന്റെ തിരിച്ചടവുമായി ബന്ധപ്പെട്ട ഉത്തരവാദിത്വം പ്രധാനമായും ബാങ്ക് ഓഫ് ബറോഡയാണ് ഏറ്റെടുത്തിരിക്കുന്നത്. ബാങ്ക് ഓഫ് ബറോഡയും എൽ.ഐ.സി.-യുമുൾപ്പെടെയുള്ള വളരെ പ്രധാനപ്പെട്ട നാഷണലൈസ്ഡ് ബാങ്കുകളൊക്കെ ഇതിലുൾപ്പെട്ടിട്ടുണ്ട്. പ്രസ്തുത എഗ്രിമെന്റ് വയ്ക്കുമ്പോൾ

ബോർഡ് അംഗീകാരമുണ്ടായിരുന്നോയെന്ന് ബഹുമാനപ്പെട്ട അംഗം ചോദിക്കുകയുണ്ടായി. ALCO എന്ന ചുരുക്കപ്പേരിലറിയപ്പെടുന്ന അസറ്റ് ആൻഡ് ലയബിലിറ്റി മാനേജ്മെന്റ് കമ്മിറ്റി ചെയർമാനും എം.ഡി.-ഉം ടെക്നിക്കൽ അംഗങ്ങളും ചേർന്ന വിവിധ ബോർഡുകൾ ചേർന്ന് പരിശോധിച്ചശേഷമാണ് തീരുമാനമെടുത്തത്. അതിന്റെ പശ്ചാത്തലം കൂടിയുണ്ടെന്ന് മനസ്സിലാക്കണം. 2017-മുതൽ കെ.എഫ്.സി. 500 കോടി വർദ്ധിപ്പിക്കാൻ ആലോചിക്കുകയാണ്. അതിനുമുമ്പുതന്നെ ഇത് ആരംഭിച്ചിരുന്നു. ആദ്യമേ രണ്ടു മൂന്ന് ഘട്ടത്തിൽ ഇഷ്യൂ നടത്താൻ ശ്രമിച്ചെങ്കിലും പണം ലഭിച്ചിരുന്നില്ല. അതിനുശേഷം ഒരു ഘട്ടത്തിൽ 250 കോടി രൂപ വരെ ലഭിച്ചിരുന്നുള്ളൂ. അതിൽത്തന്നെ പലവിധ ശ്രമങ്ങളും നടത്തേണ്ടിവന്നു. അങ്ങനെയൊന്നുപോൾ കെ.എഫ്.സി.യുടെ റേറ്റിംഗ് വർദ്ധിപ്പിക്കുന്നതിനുവേണ്ടി ലഭിച്ച 250 കോടി രൂപയുടെ 20 ശതമാനം മികച്ച റേറ്റിംഗുള്ള സ്ഥാപനത്തിൽ നിക്ഷേപിക്കണമെന്ന വ്യവസ്ഥയുടെ അടിസ്ഥാനത്തിലാണ് 60 കോടി രൂപ നിക്ഷേപിച്ചത്. അതിന്റെ അടിസ്ഥാനത്തിൽ വീണ്ടും 9.1 ശതമാനം പലിശയ്ക്ക് നിക്ഷേപിച്ചപ്പോൾ പിന്നീട് പണം കിട്ടി. ഇത്തരം കാര്യങ്ങളെല്ലാം ചെയ്തത് ബോർഡിന്റെ

അംഗീകാരത്തോടുകൂടിയാണ്. ബോർഡ് ഏൽപ്പിച്ച അസറ്റ് ആൻഡ് ലൈബിലിറ്റി മാനേജ്മെന്റ് കമ്മിറ്റി പലതവണ ചർച്ച ചെയ്തശേഷം തീരുമാനമെടുക്കുകയും തുടർന്ന്, 18-06-2018-ൽ നടന്ന ബോർഡ് മീറ്റിംഗിൽ റിപ്പോർട്ട് ചെയ്യുകയും അംഗീകരിക്കുകയും ചെയ്തു. അത്തരം നടപടിക്രമങ്ങളെല്ലാം പൂർത്തീകരിച്ചിട്ടുണ്ട്. 2018-ൽ പല സാമ്പത്തിക സ്ഥാപനങ്ങളും ഇന്ത്യയിൽത്തന്നെ വളരെയേറെ നിക്ഷേപമുണ്ടായിരുന്ന ILFS (Infrastructure Leasing & Financial Services) പോലുള്ള ഇന്ത്യയിലെ പല പ്രമുഖമായ സ്ഥാപനങ്ങളും തകർച്ച നേരിട്ട ഘട്ടത്തിൽ ടി കമ്പനിയും ഉൾപ്പെട്ടിരുന്നു. തുക നിക്ഷേപിക്കുന്നതുമായി ബന്ധപ്പെട്ട് അന്ന് ചെയ്യേണ്ടിയിരുന്ന നടപടിക്രമങ്ങൾ പൂർണ്ണമായും പാലിച്ചുകൊണ്ടാണ് കാര്യങ്ങൾ ചെയ്തിട്ടുള്ളതെന്ന് ഈ അവസരത്തിൽ സൂചിപ്പിക്കുകയാണ്.

ശ്രീ. റോജി എം. ജോൺ: സർ, ആർ.സി.എഫ്.എൽ.-ൽ ഏകദേശം പതിനായിരം കോടിയോളം രൂപയുടെ നിക്ഷേപമുണ്ടായിട്ടുണ്ടെന്ന് അങ്ങ് ഇവിടെ സൂചിപ്പിച്ചുകഴിഞ്ഞു. കെ.എഫ്.സി. നിക്ഷേപം നടത്തിയ സമാന കാലയളവിൽ മറ്റേതെങ്കിലും സംസ്ഥാന സർക്കാരുകളുടെ ഏജൻസികൾ ആർ.സി.എഫ്.എൽ.-ൽ നിക്ഷേപം നടത്തിയിട്ടുണ്ടോയെന്ന് വിശദമാക്കാൻ

അങ്ങേയ്ക്ക് സാധിക്കുമോ; അതുപോലെതന്നെ, 2018-19, 2019-20-ലെ

കെ.എഫ്.സി.-യുടെ ആനവൽ റിപ്പോർട്ടിൽ പ്രസ്തുത ആർ.സി.എഫ്.എൽ.

നിക്ഷേപത്തെപ്പറ്റി വ്യക്തമായ പരാമർശമുണ്ടാകാത്തത്

എന്തുകൊണ്ടാണെന്ന് വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, നിലവിൽ ഏതൊക്കെ

സർക്കാരുകളുടെ ഏജൻസികൾ നിക്ഷേപം നടത്തിയിട്ടുണ്ടെന്നതിന്റെ

വിശദമായ കണക്ക് പരിശോധിക്കേണ്ടിവരും. ഇന്ത്യയിലെ പ്രമുഖമായ

ധനകാര്യ സ്ഥാപനങ്ങളുടെ നിക്ഷേപമായാണ് ആ സമയത്ത്

പതിനായിരംകോടി രൂപ സ്വരൂപിക്കാൻ സാധിച്ചത്. വളരെ കൃത്യമായി

ഇക്കാര്യങ്ങളൊക്കെ പരിശോധിക്കാൻ സാധിക്കുന്ന നാഷണലൈസ്ഡ്

ബാങ്കുകൾ ഉൾപ്പെടെയുള്ള സ്ഥാപനങ്ങളുടെ കാര്യങ്ങൾ ഇവിടെ സൂചിപ്പിച്ചു.

റിസർവ് ബാങ്ക് ഓഫ് ഇന്ത്യ ഏൽപ്പിച്ചിരിക്കുന്ന ഏജൻസികളുടെ

റാങ്കിംഗുണ്ട്. ബഹുമാനപ്പെട്ട അംഗം ഉന്നയിച്ച ചോദ്യം ഒരിക്കൽക്കൂടി

ചോദിക്കാമോ?

ശ്രീ. റോജി എം. ജോൺ: സർ, 2018-19, 2019-20-ലെ

കെ.എഫ്.സി.-യുടെ ആനവൽ റിപ്പോർട്ടിൽ ആർ.സി.എഫ്.എൽ.-ലെ

നികേഷപത്തെക്കുറിച്ച് കൃത്യമായ പരാമർശമുണ്ടാവാതെ പോയതെന്തുകൊണ്ടാണ്?

മി. സ്വീക്കർ: ആർ.സി.എഫ്.എൽ.-ലെ നിക്ഷേപത്തെക്കുറിച്ച് ആനുവൽ റിപ്പോർട്ടിൽ എന്തുകൊണ്ട് പരാമർശമുണ്ടായില്ല എന്നതാണ് ചോദ്യം?

ശ്രീ. കെ. എൻ. ബാലഗോപാൽ: സർ, ബാങ്കുകളുമായുള്ള ട്രോ ഡെപ്പോസിറ്റ് എന്ന തലക്കെട്ടിൽ വാർഷിക റിപ്പോർട്ടിൽ ഇക്കാര്യങ്ങൾ ചൂണ്ടിക്കാണിച്ചിട്ടുണ്ട്. 2018-ൽ കെഡ്രിറ്റ് റേറ്റിംഗ് മെച്ചപ്പെടുത്തലിന്റെ ഭാഗമായി 60.80 കോടി രൂപ ആർ.സി.എഫ്.എൽ.-ൽ നിക്ഷേപിച്ചപ്പോൾ ട്രോ ഡെപ്പോസിറ്റുകൾക്കായി എൻ.ഡി.സി. എന്ന തലക്കെട്ടിൽ വാർഷിക റിപ്പോർട്ടിലുൾപ്പെടുത്തി തുടർന്ന് എല്ലാവർഷവും ഇത് വാർഷിക റിപ്പോർട്ടിൽ ഉൾപ്പെടുത്തിയിട്ടുണ്ട്.

ശ്രീ. അഹമ്മദ് ദേവർകോവിൽ: സർ, ന്യൂ ജനറേഷൻ ബിസിനസ്സുകളുമായി ബന്ധപ്പെട്ട് യുവാക്കൾക്കുവേണ്ടി ടി കമ്പനി പ്രത്യേകമായി എന്തെങ്കിലും സംവിധാനം ഏർപ്പെടുത്താൻ ഉദ്ദേശിക്കുന്നുണ്ടോ?

ശ്രീ. കെ. എൻ. ബാലഗോപാൽ: സർ, യുവാക്കൾക്കുവേണ്ടി ഏറ്റവും

കൂടുതൽ പദ്ധതികൾ പ്രഖ്യാപനം ചെയ്യുന്നൊരു ധനകാര്യ സ്ഥാപനമാണ് കെ.എഫ്.സി. 2 കോടി രൂപ വരെ മുഖ്യമന്ത്രിയുടെ സംരംഭകത്വ വികസന പദ്ധതി എന്നനിലയിലൊരു പദ്ധതിയുണ്ട്. അതിൽ ഏറ്റവുമധികം യുവാക്കൾക്ക് ലോൺ അനുവദിച്ചിട്ടുണ്ട്. അവർക്ക് രണ്ട് കോടി രൂപ വരെ 5 ശതമാനം പലിശയും ബാക്കി സംസ്ഥാന സർക്കാർ കെ.എഫ്.സി.-ക്ക് സബ്സിഡിയായി കൊടുക്കും. ധാരാളം ആളുകൾക്ക് അവർ ചെയ്യുന്ന കാര്യങ്ങൾ നന്നായി പോകുമെന്നുള്ളതിന് ഒരു പ്രത്യേക കമ്മിറ്റി രൂപീകരിച്ച് പരിശോധിച്ചശേഷമാണ് വായ്പ നൽകുന്നത്. ഇതുസംബന്ധിച്ച് നേരത്തെ ഗവൺമെന്റ് അധികാരത്തിൽവന്നപ്പോൾ ഉന്നയിച്ച പ്രധാനപ്പെട്ടൊരു പ്രശ്നം യുവാക്കൾക്ക് ഗ്യാരന്റി കൊടുക്കാനില്ലാത്തതുകൊണ്ട് പ്രത്യേകിച്ച് മൂന്ന് കമ്പനിയുടെ ധാരണയുണ്ടാക്കി ഡിഫൻസിൽനിന്ന് പർച്ചേസ് ഓർഡർ ലഭിക്കുമെങ്കിൽ അവരുമായിട്ടുള്ള എഗ്രിമെന്റുകൂടി വയ്ക്കണം; ഡിഫൻസ് ഒരിക്കലും പർച്ചേസ് ഓർഡർ കൊടുക്കില്ല. അത്തരം കാര്യങ്ങൾക്ക് ഇളവ് നൽകി യുവാക്കളുടെ പ്രൊഡക്റ്റുമായി ബന്ധപ്പെടുത്തി പ്രത്യേക സംവിധാനമുണ്ടാക്കി പണം കൊടുക്കാൻ തീരുമാനിച്ചിട്ടുണ്ട്.

കാർഷിക മേഖലയിൽ കൂടുതൽ നൂതനമായ സംരംഭം വരാൻ 10 കോടി രൂപ വരെ 5 ശതമാനം പലിശക്ക് നൽകുന്നുണ്ട്. നടപ്പു സാമ്പത്തിക വർഷത്തെ ബജറ്റിൽ സൂചിപ്പിച്ചതുപോലെ കാര്യം ടൂറിസത്തിന്റെ ഭാഗമായി ഹോട്ടൽ ക്ലസ്റ്ററുകൾ നിർമ്മിക്കുന്നതിന് പലിശ സബ്സിഡിയോടുകൂടി 50 കോടി രൂപ നൽകുന്നതിനുള്ള പദ്ധതി കെ.എഫ്.സി. ആവിഷ്കരിക്കും. കെ.എഫ്.സി. ഗവൺമെന്റിന്റെ ഭാഗമായി എല്ലാ മേഖലകളിലെയും ഹോട്ടലുകൾക്കുള്ള സഹായം നിർമ്മാണ പ്രവർത്തനങ്ങൾക്കുള്ള കോൺട്രാക്ടർമാരുടെ ബിൽ ഡിസ്കൗണ്ടിംഗ് എന്നിവയടക്കം ധാരാളം കാര്യങ്ങൾ ചെയ്യുന്നുണ്ട്. അതിന് കാപിറ്റൽ കൂടുതൽ വേണമെന്ന് പറയുന്നത്. കാരണം, കൂടുതൽ കടം കൊടുക്കണമെങ്കിൽ (CAR) ക്യാപിറ്റൽ അഡീക്വസി റേഷ്യോ പാലിക്കണം. അതുകൊണ്ടാണ് 300 കോടി രൂപ വർദ്ധിപ്പിച്ചത്. നിലവിൽ മൂലധനം മാത്രം 200 കോടി രൂപ വർദ്ധിപ്പിക്കാൻ ആലോചിച്ചിട്ടുണ്ട്. അങ്ങനെ വരുമ്പോൾ പുതിയ മേഖലകളുൾപ്പെടെ പതിനായിരം കോടി രൂപ നൽകാൻ കഴിയും.

**ധനകാര്യ പരിശോധനാ വിഭാഗത്തിന്റെ അന്വേഷണം**

5(\*35) ശ്രീ. ടി. ജെ. വിനോദ് ചുമതലപ്പെടുത്തിയപ്രകാരം

ശ്രീ. പി. സി. വിഷ്ണുനാഥ്:

ശ്രീ. സി. ആർ. മഹേഷ്: താഴെക്കാണുന്ന ചോദ്യങ്ങൾക്ക് ധനകാര്യ

വകുപ്പുമന്ത്രി സദയം മറുപടി നൽകുമോ:

(എ) കോവിഡ് കാലയളവിൽ കേരള മെഡിക്കൽ സർവീസസ് കോർപ്പറേഷൻ ലിമിറ്റഡ് വിപണി വിലയെക്കാൾ കൂടിയ വിലയ്ക്ക് പി.പി.ഇ. കിറ്റുകൾ, മാസ്ക്, തെർമൽ സ്ക്രാനർ, ഗ്ലൗസ് എന്നിവ വാങ്ങിയതിലെ ക്രമക്കേട് സംബന്ധിച്ച് ധനകാര്യ പരിശോധനാ വിഭാഗം അന്വേഷണം നടത്താനുണ്ടായ കാരണം വിശദമാക്കുമോ;

(ബി) ആരോഗ്യ വകുപ്പുമന്ത്രിയുടെ നിർദ്ദേശപ്രകാരം ആരോഗ്യ വകുപ്പ് നൽകിയ കത്തിന്റെ അടിസ്ഥാനത്തിലാണോ ഇപ്രകാരം അന്വേഷണം നടന്നതെന്ന് അറിയിക്കുമോ;

(സി) പ്രസ്തുത അന്വേഷണം പൂർത്തീകരിച്ചിട്ടുണ്ടോ; എങ്കിൽ പ്രധാന കണ്ടെത്തലുകൾ എന്തൊക്കെയാണെന്ന് വ്യക്തമാക്കുമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

(എ&ബി) കേരള മെഡിക്കൽ സർവീസസ് കോർപ്പറേഷനെക്കുറിച്ച് (KMSCL) ഉയർന്നുവന്ന ആരോപണങ്ങൾ സംബന്ധിച്ച് ധനകാര്യ പരിശോധനാ വിഭാഗം അന്വേഷണം നടത്തണമെന്ന് ബഹുമാനപ്പെട്ട ആരോഗ്യ വകുപ്പുമന്ത്രി HEALTH-B3/312/2021-HEALTH നമ്പർ

ഫയലിൽ ആവശ്യപ്പെട്ടതുപ്രകാരമാണ് ധനകാര്യ പരിശോധനാ വിഭാഗം KMSCL-ൽ പരിശോധന നടത്തിയത്.

(സി) പരിശോധന പൂർത്തിയാക്കുകയുണ്ടായി. പരിശോധനാവേളയിൽ നൽകിയ അമ്പതോളം അന്വേഷണക്കുറിപ്പുകൾക്ക് KMSCL അധികൃതർ ലഭ്യമാക്കിയ മറുപടികളും പരിശോധനാവേളയിൽ അന്വേഷണ സംഘം ശേഖരിച്ച ബൃഹത്തായ വിവരങ്ങളും വിശകലനം ചെയ്ത് റിപ്പോർട്ട് തയ്യാറാക്കിവരുന്നു.

ശ്രീ. പി. സി. വിഷ്ണുനാഥ്: സർ, കോവിഡ് കാലത്തെ പർച്ചേഴ്സിനെ സംബന്ധിച്ച് 10 കോടി രൂപയുടെ ക്രമക്കേടുണ്ടായിട്ടുണ്ടെന്ന് Comptroller and Auditor General (C&AG) കണ്ടെത്തിരിക്കുകയാണ്. 550 രൂപയുടെ പി.പി.ഇ. കിറ്റ് 1500 രൂപയ്ക്ക് വാങ്ങിയെന്നാണ് റിപ്പോർട്ടിൽ സൂചിപ്പിച്ചിട്ടുള്ളത്. ഇതുസംബന്ധിച്ച് ഒരു ധനകാര്യ പരിശോധന ആരംഭിച്ചിരുന്നു. പ്രസ്തുത ധനകാര്യ പരിശോധനയുടെ ഇപ്പോഴത്തെ സ്ഥിതിയെന്താണ്; ആ പരിശോധന റിപ്പോർട്ട് ധനകാര്യ വകുപ്പിന് ലഭിച്ചിട്ടുണ്ടോ; വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, ധനകാര്യ പരിശോധനാ

വിഭാഗം ഇതുസംബന്ധിച്ചാരന്വേഷണം നടത്തുന്നുണ്ട്. ബഹുമാനപ്പെട്ട ആരോഗ്യവകുപ്പുമന്ത്രിയുടെ ആവശ്യപ്രകാരമാണ് പ്രസ്തുത അന്വേഷണം ആരംഭിച്ചത്. അവിടത്തെ ചില പ്രധാനപ്പെട്ട കേസുകളായ പ്രത്യേകിച്ചും പർച്ചേഴ്സുമായി ബന്ധപ്പെട്ട അല്ലെങ്കിൽ ഓഫീസ് ഡേറ്റായുമായി ബന്ധപ്പെട്ട അന്വേഷണമാണ് നടത്തിയിട്ടുള്ളത്. ബഹുമാനപ്പെട്ട അംഗം ഇവിടെ സൂചിപ്പിച്ചതുപോലുള്ള കാര്യങ്ങളിന്മേലുള്ള അന്വേഷണമല്ല നടത്തുന്നത്. അതിന്റെഭാഗമായി വളരെ പ്രധാനപ്പെട്ടൊരു ഡാറ്റാ ഫിനാൻസിന്റെ ഇൻസ്പെക്ഷൻ വിംഗിന് ലഭിച്ചിട്ടുണ്ട്. അതിന്റെ നടപടിക്രമങ്ങൾ വിശദമായി പരിശോധിച്ച് അടിയന്തരമായി റിപ്പോർട്ട് നൽകുമെന്നുള്ളതിൽ യാതൊരു തർക്കവുമില്ല. നേരത്തെ അങ്ങ് സൂചിപ്പിച്ച Comptroller and Auditor General (C&AG) റിപ്പോർട്ടിനെ സംബന്ധിച്ചാണെങ്കിലും ഇന്ത്യയിലെ പല സംസ്ഥാനങ്ങളിലും ആരോഗ്യം സംരക്ഷിക്കാൻ വേണ്ടി നടത്തിയ പർച്ചേഴ്സുകളെ ഇതുമായി കൂട്ടിക്കെട്ടുന്നത് ശരിയല്ല. അതായത് ആ കാലഘട്ടത്തിൽ കർണ്ണാടകത്തിൽനിന്ന് വാങ്ങിയ പി.പി.ഇ. കിറ്റുകൾക്കും കോൺഗ്രസ് ഭരച്ചിരുന്ന സംസ്ഥാനങ്ങളിൽ നിന്നും വാങ്ങിയ പി.പി.ഇ. കിറ്റുകൾക്കും ഉയർന്ന വിലയാണ് ഈടാക്കിയത്. ആ സമയത്ത് ഇത്തരം

സാധനങ്ങൾ കിട്ടുകയെന്നതുതന്നെ വളരെ പ്രധാനമായിരുന്നു. ഇവിടെ ഗവൺമെന്റുതന്നെ ഒരു അന്വേഷണം നടത്തി ഡിറ്റെയിൽസ് ശേഖരിക്കുകയാണ്. അതിന്റെ ഡിറ്റെയിൽസ് ലഭിച്ചിട്ടുണ്ട്. അതിന്റെ റിപ്പോർട്ട് താമസിക്കാതെ സമർപ്പിക്കാൻ സാധിക്കുമെന്നാണ് ഫിനാൻസ് ഇൻസ്പെക്ഷൻ വിംഗിൽനിന്ന് മനസ്സിലാക്കുന്നത്.

(ചോദ്യോത്തരസമയം കഴിഞ്ഞു.)